

STEVEN SPIELBERG DIGITAL YIDDISH LIBRARY

NO. 09355

ALE VERK



Isaac Leib Peretz



THE MAX PALEVSKY
YIDDISH LITERATURE COLLECTION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

י.ל. פרץ

לידער און באלאדן


ארויסגעגעבן פון דער „מאָרגן־פרייהייט“

מיט דער דערלויבעניש פון ב. קלעצקין פארלאג, ווילנא

Published by the Morning Freiheit

**by permission of
B. Kletzkin Publishers, Poland**

PRINTED IN U. S. A.

PROMPT PRESS, INC., NEW YORK  **1940**

אינהאלט פון 13טן באנד

לידער

ראמאנצערען

זייט

9	טרויער דריקט אויף מיין נשמה
9	אוי, מיין לעבן הענגט
10	צי כ'האָב דיר ליב?
10	געליבטער, מויערער חתן
11	די אויגן זיינען שרוקן
11	אוי, מיין מאַכטערשי, אוי, מאַכטער־קרוין
12	מאמעניו, ליובעניו, האַרצעניו־קרוין
12	געבליט האָב־מיר ביידע אַמאָל
13	כ'האָב אויסגערייזט אַ האַלבע וועלט
14	עלנט איז ער דאָ געוועזן

הומאָר

15	דער געמער־געשמאָק
16	א תפילה

ביטערקייט

17	כ'בין אַ רעגן־וואָס
----	---------------------

צייט־געדיכטן

18	גאָט'ס חסד
19	השגחה פרטית
20	מלכותא דארעא כמלכותא דרקיע
22	ער און איך

פון דער אַרבעט

23	דער נביא
24	מיין נישט

נעמישט

זייט

26	— — — — —	מריוסט
27	— — — — —	פון אלע זייטן קרייזלט דער ווינט
31	— — — — —	בענקשאפט און מרויער

באלארן

35	— — — — —	מאָניש (ניי באַארבעט)
51	— — — — —	ר' יאָסל

איבערזעצונגען

פון ביאליק:

79	— — — — —	זיי מיר גוט
81	— — — — —	משא נמירוב
97	— — — — —	פון איוב

קינדער-לידער

מוטער-לידער

107	— — — — —	קוק, מיין קינדעלע קליין
108	— — — — —	יעדע מוטער
109	— — — — —	צו די פיסלעך
110	— — — — —	אויפהויבנדיג דאָס געפאלענע קינד
110	— — — — —	ברייטעלע
111	— — — — —	דער הימל מריפט
111	— — — — —	לערנענדיג גיין
112	— — — — —	מיט'ן קינד מאַנצנדיג
112	— — — — —	קלעזמערל
113	— — — — —	קעלבעלע
114	— — — — —	קיכעלעך באַקן
114	— — — — —	דריי ווייסע גענז און דאָס שוואַמל
		יאַנקעלע רייט, יאַנקעלע פאַרש, יאַנקעלע שליטל זיך:
115	— — — — —	רייט צום פרישטיק
115	— — — — —	אויפ'ן שמעקן
117	— — — — —	אין שליטן צו די עסקימאָסן
118	— — — — —	אויפ'ן פערדל פאַר'ן שלאָף
120	— — — — —	דאָס הענטל
121	— — — — —	דער רייטערמאַן
122	— — — — —	קוקו

שלאָה-און וויגן-לידער

זייט

123	— — — — —	אוי, אוי, אוי
123	— — — — —	דריו ווייבער
124	— — — — —	שמיים אַ בויםעלע
124	— — — — —	אויף די גרינע צווייגעלעך
125	— — — — —	אליהו הנביא
127	— — — — —	שלאָף, מוין קינדעלע
128	— — — — —	קעצעלע שטיל
129	— — — — —	אויף די גרינע צווייגעלעך
129	— — — — —	צוגעדעקט די פיסעלעך
130	— — — — —	אַ פוינער דופט
131	— — — — —	ס'נעסטל ווייך אויסגעבעט
132	— — — — —	אויפ'ן גרינעם בערגעלע
133	— — — — —	שמיים אַ בערגבוים
135	— — — — —	ליגט אַ העזעלע אין קרויש
135	— — — — —	ווינטער-צייט
137	— — — — —	ביים קראַנקן קינד

צאָלן, אַלף-בית, רעטענישן

139	— — — — —	דער מאַטע איינס
139	— — — — —	אַלף, בית, גימל
140	— — — — —	מאַטע-מאַמע
141	— — — — —	10, 20, 30
143	— — — — —	וואָס איז שווערער
143	— — — — —	לויט
143	— — — — —	וויפיל מעג
144	— — — — —	אַ מאַג מיט אַ נאַכט

שפילן

145	— — — — —	באַל-שפיל
145	— — — — —	צו דער וואַנט
146	— — — — —	בעלעכל, בעלעכל
146	— — — — —	צונד מיט כח
147	— — — — —	צו דער ערד ! צו דער ערד !
148	— — — — —	איך צו דיר
149	— — — — —	מיט דער לינקער האַנט געקלאַפּט
150	— — — — —	פלינקער ! פלינקער !
151	— — — — —	סאַלדאַמין-שפיל
153	— — — — —	אינ'ם פרישן גרינעם מאַי

זייט	
154	באלאגערונג
155	פלעצער באפן
157	בעקן-ברויט
159	יעגער-און האָזן-שפּיל
159	קראַנצן פלעכטן

אַרבעט

163	דער סקולפּטאָר
164	דער סטאַלאַר
164	די וועש
166	דער שמויד
167	דער יעגער
168	די סוכה
171	דער שיפער
172	דאָס גערטל
172	אוי, איך וועל אַ פּרייז דערלעבן
174	ווינטער-אַוונטן

לידער און לידלעך

176	דאָס הינטעלע
176	די ווינטער-טיל
177	נאַכט
177	די רייזע אַרום דער וועלט
179	האַרבסט
179	ווינטער
180	אויפ'ן דאָרן צווייגעלע
180	ווינטערמאָן קלאַפּט אין טיר
182	פּרילינג
183	גראַזן שפּראַצן
184	דער פּויגל
184	ציקעלע
186	רעגן
186	ענטעלעך
188	די בין
188	בינעלע, בינעלע, זום, זום, זום!
189	בינעלע, בינעלע, האַניג מאַך!
189	די שויבן

זייט	
190	וויבן און מויבנשלאק
192	ל"ג בעומר

לאך-און שפאט-לידער

193	וואו דאס מייזל וואוינט
195	דער פראש
196	עטעלע
197	דער אינדיק און די הינער
199	קרויערמאן און זיין ווייבער-שול
201	דאס מייזל אין וואסער-מיל
203	קאץ און מייז

פיר צייטן אין יאָר

208	פּרילינג, זומער, האַרבסט, ווינטער (פאַרשטעלונג)
-----	---

פאַרשיידנע

213	דער מענענבוים אָדער די שבועה
215	א גרוס פון מאַטן
216	דער יתומה'ס בריוועלע

ראַמאַנצעראַ

I

טרויער דריקט אויף מיין נשמה,
און דאָס האַרץ טוט קלעמען,
כאַטש ער האָט מיר צוגעשוואוירן,
אַז ער וועט מיך נעמען!

טויזנט מאָל מיר צוגעשוואוירן,
אַז ער וועט זיין מיין;
נאָר ס'קלעמט און וויינט דאָס האַרץ אין מיר;
ניין, דאָס וועט נישט זיין!

II

אוי, מיין לעבן הענגט
ביי דיר, ווי אויף אַ האָר;
שווערסט. צי ווייס איך דען,
אַז דו שווערסט מיר וואָר?

נאָר זיי נישט ביין אויף מיר,
די מאַמע מאַכט מיך באַנג;
— אַז יעדער מאַנספּערזאָן,
זאָגט זי, — איז אַ שלאַנג!

III

צי כ'האָב דיר ליב ? אַך, דו מענטש מיר גלויבן,
 כ'קאָן נישט לעבן אָן דיר איין מינוט !
 צי דו ביזט מיר טייער ? טייערער ווי ס'לעבן—
 נאָר נעמען—ווייס איך—וועסטו מיך דאָך נישט !

עס דאַכט זיך מיר, איך שטיי אינמיטן ים,
 און וועל נישט קומען קיינמאָל צו קיין ברעג !
 די ליבע דייע איז געווען מיט סם,
 עס איז מיין רו אויף אייביג שוין אַוועק !

IV

געליבטער, טייערער חתן,
 מיין רייכטום ווילסטו וויסן ?
 כ'האָב געהאַט א גאָרטן,
 פלעג אים פעסט פאַרשליסן.

נאָר דו ביזט א גנב,
 ביזט אַריינגעקומען,
 און דאָס שענסטע פרי'לע
 פונ'ם בעסטן צווייגעלע
 האָסטו צוגענומען !

V

די אויגן זיינען טרוקן,
עס וויינט דאָס האַרץ אין מיר!
אַז איך דאַרף מיך שיידן,
לעבן מיינס, מיט דיר!

דו וועסט מיך פאַרגעסן —
הער-זשע, וואָס איך רעד:
איך וועל אָן דיר הענגען
לייטן צו געשפּעט!
איך וועל דיר געדענקען
אויפ'ן טויט-בעט!

און מיין לעצטער אָטעם
וועט דיין נאָמען זיין —
צינדערט פאַר, מיין לעבן,
לאָז מיך דאָ אַליין!

VI

— „אוי, טאָכטערשי, אוי, טאָכטער-קרין,
וואָס וויינסטו אזוי לאַנג?
פּעלט דיר עסן, טרינקען דען,
צי א שיינער נאָנג?“

„אוי, טאָכטערשי, אוי, טאָכטער-קרין,
מאָך דאָס האַרץ דיר גרינג!
עס פּעלן קיין חתנים נישט
אַז מ'איז שיין און יונג.“

„אוי, מאמעשי, אוי, מאמע־קרוין,
וואָס העלפן דיינע רייד?
עס וואַקסט פאַר מיר שוין אויף דער וועלט
קיין נחת און קיין פרייד!

„טרייסט מיך נישט, עס העלפט שוין מיר
קיין מיטל אין דער נויט —
וויימוט איז דאָס לעבן מיר,
זיס וועט זיין דער טויט!

VII

— „מאמעניו, ליובעניו, האַרצעניו־קרוין!
(די כלה טוט וויינען און זאָגן):
גיב מיר די חתונה־קליידער אַרויס,
איך וויל זיי באַוויינען, באַקלאָגן!“

זי האָט די מלבושים מיט טרערן באַגאָסן,
איינס נאָכ'ן צווייטן כסדר.
„מאמעניו, — זאָגט זי, — ציגד נעם און צעמייל
פאַר אַרימע כלות די קליידער!

„גיב אַרימע כלות די קליידער אוועק
זאָל זיי זיין צו מזל, צו גליק,
איין־איינציג חופה־קלייד נעם און צערייס,
און מאַך מיר צום הענגען א שטריק!

VIII

געבליט האָב'מיר ביידע אמאָל —
טאָקע ווי רויזן א פאָר,
און יעדן אָוונט געגלעט
האָב איך די זיידענע האָר.

די אויגלעך די זיסע געקושט,
די ליפעלעך — קרעלן פול חן,
און יעדן אָוונט געהאַלט
דעם האָלז פון עלפאנט-ביין!

היינט האָט זי אן אנדער מאָן,
גייט מיט'ן שפאצירן און לאַכט,
און איך בין אומגליקלעך בייטאָג,
און ווער שיר משוגע ביינאכט!

IX

„כ'האָב אויסגערייזט א האַלבע וועלט
און געזוכט אַלץ גליק;
כ'האָב אַלע גליקן אָפגעלאָזט
און קום צו דיר צוריק!“

„אוי, מיר העלפן דיינע רייד —
א טויטן — מעדיצין!
פּוויזנט זעלנער קאָנען נישט,
וואָס א מאַמע טאָן!“

זי האָט געצאָרנט און געלאַכט,
וואָס איך זיי און וואָרט!
און געשוואוירן האָט זי מיר,
אַז דו האָסט גענאָרט!

און געבעטן האָט זי מיך,
 גע'חלש'ט און געוויינט!
 און געשוואוירן, אז דו האָסט
 ערנסט נישט געמיינט!

און מען האָט מיר צוגעזאָגט
 סאַמע גליק און פרייד;
 און באַגראָבן האָט מען מיך
 לעבעדיגעהייט!

X

עלנט איז ער דאָ געוועזן,
 עלנט, ווי א שטיין;
 איינע האָט ער דאָ געהאַט
 איינע מיך אליין!

צינדערט, אז ער איז געשטאַרבן,
 און איך רעד און לאַך;
 איז ער, געבעד, אָפּגעשטאַרבן
 מאַקע טויזנטפאַך!

ה ו מ א ר

דער געטער-געשמאק

דער געשמאק איז, ווי ביי מענטשן,
 ביי די געטער אויך פארשידן —
 קלינגען גלאָסן אין די קלויסטערס,
 איז דער קריסטן-גאָט צופרידן.

„דין-דין-דין“ — וויל דער קאטוילע —
 מוזיקאַליש און זאכאוונע.
 „ביס-באם-באָם! ביס-באם-באָם!“
 שטארק און גראָב—דער פראוואַסלאוונע.

נאָר א זעלטענעם געשמאק
 האָט אַללאַ — דער מאכאמעד,
 אז מען רופט אין שול אַריין
 אויפ'ן גאַניק פון מעטשעט.

אַריגינעל איז דאָך נאָר איינער, —
 דער פון קוגל און חרוסת:
 ער האָט ליב א „שמע ישראל“,
 וואָס עס כראָפעט אים א נוסס!

א תפילה

נאָט, גיב אונז שוין אונזער לאַנד,
גרויס כאַטש ווי א גענעץ,
נאָר אונזערע אַביעזדטשיסעס,
יעגער ביי דער גרענעץ.

נאָט, גיב אונז שוין אונזער לאַנד,
וויש אָפּ אונזער טרער!
גיב אונז אונזער פּאַליציי,
אונזער מיליטער!

נאָט, גיב אונז שוין אונזער לאַנד,
ווי לאַנג איז דען דער שיר?
גיב קיזער אונז אַליין,
אן אייגענעם סיביר!

נאָט, גיב אונז שוין אונזער לאַנד,
נוים צו להכעים!
לאַמיר אויך שוין זוכה זיין
צו אן עיר ניוזת.

לאָז א זקן ממרא זיין
און א פּרעהאדומה...
זאָג אַליין, צי בענקסטו נישט
נאָך אן עולה תמימה?

פּאַשן וועלן מיר דיך מיט רויד,
מיט עולות און מיט זבחים —
פּאַרלעגן נאָך אויף אַקציעס
א פּאַבריק מיט שבחים.

ביטערקייט כ'בין א רעגן־וואַרים

כ'בין א רעגן־וואַרים, דו זעסט,
ווי טיף אין בלאַטע כ'בין באַגראָבן;
דאָך חלומ'ט מיר אן אַדלער־נעסט,
אַדלער־פליגל וויל איך האָבן !

שווימען וויל איך אין דעם העלן,
הויכן זעפיר אומגעשטערט;
זאָל דער וואַלסן מיר פאַרשטעלן
גישט דעם הימל, נאָר די ערד !

צייט-געדיכטן

גאָט'ס חסד

דו ביזט דאָס רחמנות, דער חסד אליין! —
מען וואָלט אונז אויף קאָשע צעריבן!
עס וואָלט פונ'ם שעפעלע צווישן די וועלך
קיין שריד ופליט געבליבן!

הונגעריגע זיינען און דורשטיג די וועלך —
עס וואָלטן שוין בינער געלייכט!
ווען נישט דיין נאָמען, דיין הייליגער נאָמען,
געלויבט זאָל ער זיין און געהויכט!

דיין אייגן שעפעלע האָסטו געוואָרפן
צווישן די וועלך מיט א תנאי: —
„אַט האָט איר דאָס שעפעלע, רבותים, און פרעסט
אברים — נאָר — מן החי!

שארפט אייך די נעגל און רייסט פון אים פאסן
מיט ציינער! און בלוט זאָלט איר כליפען!
נאָר נישט צו טויטן, וועלך, חס ושלום!
עס מוז אייביג זשיפען!”

אַ! פאַר דעם „אייביג“, ווי דאַנקט דיר דאָס שעפעלע
שטענדיג—סיי ווינטער, סיי זומער!
וואָס מער מען ציפט עס, וואָס מער מען רייסט עס,
ווערט עס אַלץ הייליגער, פרומער!

און העכער דערהויבט זיך זיין הייליגער „מע!“
ווי דאַנק איך דיר, גאָט, אין דער נויט!
רבנו של עולם, אַך! „מע-מע-מע!“
נאָך נישט דערקוילעט אויף טויט!

השגחה פרטית

„א פויגל זאל צום מיטאָג זיין!
עס מוז זיין!“
דער קוכער טראַכט,
שטעלט א פאל פון ציגל אויף
און שלאָפט דורך די נאַכט!

קוים דער מאָרגנשטערן שיינט,
„ציפּ-ציפּ-ציפּ!“ שוין אויפ'ן דאָך!
דערוואַכט דאָס פויגעלע און זינגט
נאָט א שירה, נאָט א שבח!

„ציפּ-ציפּ-ציפּ!“ עס האָט דערזען!
צווישן ציגל דאָרט אויף דער ערד —
„ציפּ-ציפּ-ציפּ!“ נאָט דער גוטער
האָט א פרישטיק אים באַשערט!

און ווי קלוג געליינט די ציגל
דען דער ווינט וואָלט אלץ צעיאָגט.
„ציפּ-ציפּ-ציפּ!“ נאָט דער גוטער,
ווי זיין חכמה שיינט און טאָגט!

„ציפּ-ציפּ-ציפּ!“ און פליט אַרונטער
גלייך צום אָנגעגרייטן גליק...
דער קוכער שטייט ביים פענצטער גרייט,
שאַרפט דאָס מעסער שוין צום „כיק“.

מלכותא דארעא כמלכותא דרקיע

1.

מלכותא דארעא, כמלכותא דרקיע —
 אויבן און אונטן איז גלייך.
 ס'נייען די „דיעלעס" אין בית-דין של מעלה
 גאנץ זיכער אויף רוסישער שפראך,
 א סודיא איז איינגעשלאָפן
 שכור מן-הסתם.
 ווייזט זיך באלד דער פרעדיסיעדאטעל:
 יא טיע וו'זובי דאם.

2.

קאטקאוו האָט די גרעסטע דעה,
 נבאי אין גן-עדן:
 נישטאָ קיין קלעק פון כרתי פלתי
 א לעק פון שפאלער זיידן.
 ס'קומט אריין דער סכישער מגיד
 צי גאָר דער מהר"ל,
 באווייזט זיך באלד דער שר של יון:
 מי קודא נאכאל.

3.

סאמע מאַסקוויטער „סלאוויאַ“
 און מען שפּרינגט נאָר „סוויאַט“.
 אלץ פּאַשאַל, נאָר לוט זאָל בלייבן,
 מיט אים לעבט מען בלאַט.
 פאר נח'ן האָט געבעטן לוט,
 מען לאָזט אַריין דעם שפּאַק,
 און אין דרייען טרינקט מען יין:
 פאַנקאַ ניע דוראַס.

4.

האַלילויאַ און קאָל סלאווען
 און באַזשע צאַריאַ.
 נאָט אַליין, ער הויבט זיך אונטער
 און שרייט מיט — אוראַ!
 אין סאַראַפּאַן שיינט נאָר די שכינה,
 רוקט ער זיך צו איר צו!
 זאָנט זי אים: וואַניאַ, וואַניאַ,
 יואַניאַ, ניע שאַלי.

ער און איד

זאגסט: „לי הכסף!“ „לי הזהב!“
דיין איז נאָר וואָס ס'איז פאַרען!
דו, גאָט, ביזט רייך! ליידער בין איד
א קבצן, אן אַרימער מאַן.

פון דער אַרבעט

דער נביא

איך בין פּראָפּעט: איך קוק און זע
דעם מאָרגן ליכטיגער, ווי היינט;
איך טראָג די פּאָן פון גאָט'ס אַרמיי —
עס ציטערט אשמודאי דער פיינט.

און גאָט'ס אַרמיי איז איבעראַל,
די פּאָן איז רויט, ס'געווער איז ניי —
איך בין דער פּעלדמאַרשאַל
און פיר קריג מיט אשמודאי.

מיין נישט

מיין נישט, די וועלט איז א קרעטשמע—באשאפן
 מאכן א וועג מיט פויסטן און נעגל
 צום שענק פאס, און פרעסן און זויען, ווען אנדערע
 קוקן פון ווייטן מיט גלעזערנע אויגן
 פאר'חלש'ט, און שלינגען דאס שפייטעכץ און ציען
 צוזאמען דעם מאגן, וואס ווארפט זיך אין קרעמפן!—
 א, מיין נישט, די וועלט איז א קרעטשמע!

מיין נישט, די וועלט איז א בערזע — באשאפן,
 דער שטארקער זאָל האַנדלען מיט מידע און שוואַכע,
 זאָל קויפן ביי אַרימע מיידלעך די בושע,
 ביי פרויען די מיכל פון די בריסטן, ביי מענער
 דעם מאַרץ פון די ביינער, ביי קינדער דעם שמייכל,
 דעם זעלטענעם גאסט אויפ'ן וואַקסענעם פנים — —
 א, מיין נישט, די וועלט איז א בערזע!

מיין נישט, די וועלט איז א הפקר—באשאפן
 פאַר וועלכע און פאַר פוקסן, פאַר רויב און פאַר שווינדל;
 דער הימל—א פאַרהאַנג, אַז גאָט זאָל נישט זעען!
 דער נעפל—מען זאָל אויף די הענט דיר נישט קוקן;
 דער ווינט—צו פאַרשטיקן די ווילדע געשרייען;
 די ערד איז צו זאָפן דאָס בלוט פון קרבנות —
 א, מיין נישט, די וועלט איז א הפקר!

די וועלט איז קיין קרעטשמע, קיין בערזע, קיין הפקר!
 געמאסטן ווערט אלעס, געוואויגן ווערט אלעס!
 קיין טרער און קיין בלוטיגער טראָפּן פאַרגייען,
 אומזיסט ווערט קיין פונק און קיין אויג נישט פאַרלאָשן!
 פון טרערן ווערן טייכן, פון טייכן ווערן ימים,
 פון ימים—א מבוך, פון פונקען—א דונער—
 אַ, מיין נישט, לית דין ולית דיין!

געמישט

טרייסט

טרייסט מיין פאלק, עם דארף די טרייסט,
שטארקט דאָס האַרץ, מאַכט פעסט דעם גייסט.
זייט נישט דער ווינט, וואָס לעשט די פלאַם,
נאָר בלאָזט זי אויף, ווייל נאָכט איז סם!
נאָר בוימאויל גיסט און פּוצט די קנויט,
ווייל נאָכט איז גיפט און שלאָף איז טויט!
טרייסט מיין פאלק, עם דארף די טרייסט!

מאַכט פעסט דאָס האַרץ און שטארקט דעם גייסט,
עם האָט געלויבט, שוין נישט איין נאָכט,
עם האָט געזיגט שוין נישט איין שלאָכט.
און נישט געלאָזט די פאָן פון האַנט!
עם שטייט—אן אייזן-פעסטע וואַנט!
אין וויסטן, ווילד-פארקאָכטן ים!
א, שטארקט דאָס פאלק! בלאָזט אויף די פלאַם!

א, שטארקט דאָס פאלק! נישט אָפגעשלאָפּט!
זאָל שפּריצן העל די לעבנס-קראַפט,
אַלס פייערדיגע זייל ביינאַכט — — —
עם זינקט די נאָכט, דער טאָג דערוואַכט!
און שיקט די שטראַל—א גאָלדענע פייל—
אַלס גרום דער פייערדיגער זייל!
א, טרייסט מיין פאלק, עם דארף די טרייסט,
מאַכט פעסט דאָס האַרץ און שטארקט דעם גייסט!

פון אלע זייטן קרייזלט דער ווינט

פון אלע זייטן קרייזלט דער ווינט,
בלאָזט ער וואַרעם, בלאָזט ער קיל...
דרייט די פליגל פון א מיל...
שליידערט בלייזגעשווינד
פון דאך צו דאך די פלאם...

צי ער פאַטשט דער ים—
וואָל מיט וואָל ווערט שנעל באַדעקט,
אויפגעשטעלט א וואַסער־וואַנט
און דער אָפגורנט ווערט אנטפלעקט.

צי זיין שטילער אַטעם שמעקט
און ער זשומט א פּרילינגס־ליד,
און ער טראָגט פון שטראַנד צו שטראַנד
זאַמען־שטויב און זאַמען־בליט...

צי ער ווירבלט אין ווייטן סטעפּ,
וואָלקן פון שטויב, זיילן פון זאָמער,
און די פעלזן, ווען ער שפּאַלט...

צי ער ראַנגלט מיט'ן וואַלד,
בויגט אים זיינע ריזן־קעפּ,
רייסט די טאָנען ביי די צעפּ...
אָדער טרייבט, ווי שאַף און רינד,
אין וואָלקן הויך, אין ווילדן שפּיל...

עם קרייזלט דעם ווינט
 דער זעלבער ווינט.
 ימים פיל, טייכן פיל,
 און דאָס זעלבע וואָסער רינט...
 ווערט געענדערט אָרט און גאָנג.

ווערט געענדערט אָרט און גאָנג
 ווערט געטוישט פאָרם און קלאַנג, —
 מורמלט זילבערן דער קוואַל
 און ס'באַטויבט דער וואַסער-פאַל,
 גלאַנצט און בלענדט דער טירקום-זעע
 טאַנצט דער וואַלד-שטראָם, ווי די פעע
 שפּריצט די ערד, דער הימל גיסט...
 אַלץ דאָס זעלבע וואָסער פליסט...

צי פון מוטער-לייב געקראָכן
 פון אן איי זיך אויסגעשטאַכן,
 צי אנטוויקלט פון א רויג, —
 קוקסט דרך צו, אין יעדן אויג
 פינקלט, שימערירט און בליצט,
 פון עמיצנס האַמער צעשלאָגן,
 אויף מיריאַדן פונקען צעשפּריצט...
 דאָס זעלבע לעבן...
 און געשטאַלטן שוועבן,
 און מיראַזשן-בילדער יאָגן,
 טויזנט-פאַרביג צויבערט די וועלט,
 טיר און מענטש, פעלקער, ראַסן,
 קלאַסן
 און געשלעכט...
 און זעט מען זיך נישט רעכט,
 ווערט לעבן פון לעבן נישט דערקענט, —

קאן ווערן לעבן דעם לעבן צולאסט!
ווערט לעבן פון לעבן געליבט און געהאסט,
פארהייליגט, פארשוועכט, פארגעמערט, געשענדט!
שטרייט מען און בענקט, האפט מען און ראנגלט,—
ווערט געלאקערט, געיאגט און געאנגלט,
און יענעמס שאטן געקושט, דער שטויב געלעקט!

א ווירואר פון געפילן געוועקט...
און דאס ציט און דאס שרעקט!
איז אייביג נע ונד די וועלט!
פעלז און בארג, וואלד און פעלד,
און איבעראל די זעלבע ערד,
ווי דער הימל, ווי די שטערן...

און אפן איז דאס אויער און הערט
און ווערט נישט קיינמאל פול פון הערן...
ס'אויג נישט שטראל־און פארבן־מיד...
פאר יעדן טאג א בענקשאפט בליט,
גליסט דאס הארץ און ווערט נישט זאט...
און הערט נישט אויפסניי צו פרעגן...

פיס ווערן מאט...
און מיט שטויב פון טויזנט וועגן
פון טויזנט לענדער
אין די פאלדן, אין געוועב
דריקן די געווענדער...

שוועב צו, נאכט, שוועב...
דיין שאטן איז ווייך, דיין אטעם לינד,
איך קום פון ווייט, פרעג נישט פון וואנען,
און איידער דיין שלייער צערינט,
ניי איך פון דאנען —

און נישט פרעג,
וואו אהין עס פירט דער וועג...
אפשר ווייסט ווער אין דער הויך...

לאַמיר רוען אין דיין שוים...
דו ביזט געבלישאַטן רייך,
שפּין אַ טרוים מיר אויס,
וויג מיר איין דאָס האַרץ,
שפּין גרוי, שפּין שוואַרץ,
שפּין רויט,
שפּין פון לעבן... שפּין פון טויט...

בענקשאַפט און טרויער

איך בענק צו דיר! —
ווי די דורכגעברענטע ערד
צום ערשטן טראָפּן טוי :
ווי דער גרויער אָוונט
צום ערשטן פינקל־שטערן —
בענק איך צו דיר !

עס ציטערט מיין אָרעם האַרץ
און צאָפּלט צו דיר !
ווי דער פּריש־געפּאָנגענער פּויגל אין שטייג
צום פּרישן וואַלד,
צום פּרישן, גרינעם, פּרייען וואַלד,
בענקט עס צו דיר !

מיין נשמה לעכצט נאָך דיר !
ווי דער אויסגעוואָרפענער פיש פון ים
אויפ'ן הייסן זאָמער
צו דער ערשטער גרינער פּאַליע,
וואָס וועט'ן באַפּרייען פון טויט,
לעכצט זי צו דיר !

א, שטערן מיינער, א, מזל מיינס,
 וואו פירסטו מיד?
 וואו גייט מיין וועג?
 מיט וואָס האָסט אויפגעפלאַמט?
 צי מיט פליסיג גאָלדן-גליק,
 צי מיט בלוט?
 און ווער איז דאָס ווייסע געשטאַלט,
 וואָס שטראַלט אנטקעגן מיר?
 האָפנונג אָדער טויט?

א ווייסע, אן אויסטערלישע ווייסע,
 אן אומגעהויער ווייסע, ריינע בלוט
 האָט אויפגעשפראַצט, האָט אויפגעבליט
 אַמאָל ביי מיר אין האַרץ.

גיי איך אַרום מיט אן אָפן האַרץ,
 גייט אן אויג א שלעכטס פארביי
 און שטעכט זי מיט'ן שאַרפן בליק,
 און זי איז פארביי.

פאלאדזן

מאַניש

(ניי באַארבעט)

צו וואָס איז אונזער לעבן גלייך?
צו א טייך!
און די מענטשן—צו די פיש!

ס'וואַסער איז געזונט און פריש,
וואַלט'מיר שווימען אָן אן עס;
שטעלט דער שוואַרצער זיך אוועק,
ווי א פישער אויפ'ן ברעג — —

שטייט דער שטן אויפ'ן לאַנד
מיט דער ווענדקע אין דער האַנט —
כאַפט די פיש.

אויף א ווערימל נישט קיין ריינס —
אויף א תאוה'לע א קליינס,
תענוג אויף אן אויגנבליק...
אַנגעצויגן שוין דער שטריק,

אין דער לופטן קוים א טרעסל,
ס'פליט דער העכט שוין צונ'ם קעסל
אויפ'ן פייער פון גיהנום...
און געפרעגלט און געבראָטן...

און — ימה שמו — מעקען אים
און מעוויסט: ס'איז מעשה-שטן
און ס'גערקאט'ם,
ווייל דאָס ווערימל ציט און ציט...

כ'זינג דערביי אויך א ליד!
לעגט די אויערן צו און הערט!

:: :: ::

ס'איז געווען אמאל אן עלוי —
כ'ווייס נישט ווען און וואו אפילו,
נאָר אין פוילן, און, אפנים,
אין דער גוטער אלטער צייט...
און ביי גוטע פרומע לייט:

פרום דער טאטע,
פרום די מאמע;
די משפחה —
לומדים סאמע,
און זיי שמען
אויף דער וועלט,
און מבינים גרויסע זאָגן:
זיי וועט אלע איבעריאָגן
מאָניש—אונזער העלד...

צינד אינגאנצן
זיבן, נאכט!
און א מתמיד —
טאָג, ווי נאכט!

תורה זאפט ער ווי א שוואַם;
 און א קעפל—ווי א בליץ,
 צי אַרויף—צום העכסטן שפיץ;
 צי אַראָפּ — אין טיפסטן תהום!
 ווי א וואסער זופט ער ט"ז;
 מעג דער רמב"ם זיין, ווי האַרב,
 טרעפט ער באלד אַריין אין קארב,
 און א בקי שוין אין ש"ס...

און א שיינער יונג—א פראַכט:
 שוואַרצע לאַקסן, ווי די נאַכט;
 רויטע ליפלעך—רויזן צוויי,
 שוואַרצע ברעמען, ווי די בוין;
 ווי דער הימל בלויז אויגן,—
 און דאָס פייערל אין זיי!

אַנצוקוקן איז א פרייד
 מיידלעך ווערן רויט און בלאַס,
 אַז ער ווייזט זיך אויף דער גאַס, —
 אַז דער שיינער מאָניש גייט...

די יונגע רביצין אין חדר,
 זיצט א גאַנצן טאָג כסדר,
 קוקט אויף מאָניש'ן און קוועלט —
 אויפ'ן קוימען לויפט און ברענט,
 און זי זיצט פאַרלעגט די הענט,
 הערט, מכלומרשט, ווי מען קנעלט...

און דער שכנה—שיינער אַדל
 פאַלט פון האַנט אַרויס די נאָדל, —
 לאָזט זיך אונזער מאָניש הערן!
 פרעסט דאָס הערצל מיט'ן הענטל,

דריקט דאָס אויערל צו צום ווענטל,
און עס קייקלען זיך די טרערן — — —

אַבער ריין, ווי גאָלד, איז מאָניש,
פון דעם אַלעם ווייס ער גאָר ניש'!
וואָס האָט אונזער מאָניש האָלד?
ער האָט ליב א בלאַט גמרא,
ער האָט חשק צו א סברא...
„שור שנגח את הפרה“!
אַז מען שמועסט, א גאָלד...

:: :: ::

און אין יענער צייט
האָט מאָניש אַלס עלוי גע'שמ'ט!
קומען לומדים פון דער פרעמד
און רבנים פון נאָנט און ווייט
דעם עלוי פאַרהערן
א נייער שטערן!
עס טאַנצן פאַר שמחה די זילבערנע בערד, —
וואויל דער מאַמען, וואָס האָט'ם געטראָגן,
וואויל דעם טאַטן, וואויל איז דעם אָרט!
כ'גיב עס איבער וואָרט אין וואָרט,
נאָר וואָס אַרט זאָגן?

געלעבט האָבן דעמאָלט
די אַלטע באַלעבאָטיס, —
מעשענע ברילן,
זילבערנע בתיים,
גאָלדענע עטרוט,
אייערנע מחות...
אַנדערע יאָרן,
אַנדערע כחות...

אין בית-המדרש —
 קעפ אויף קעפ;
 מ'לערנט אין הייזל,
 אויף די טרעפ,

ס'ווערט פאר חצות
 קיין ליכט פארלאָשן —
 א פראָשבע — א רענדל,
 תורה מ'גראָשן !

: :: ::

הויכע בערג פארצן א סך,
 נאָר אַררט פון תנ"ך
 מיט די שנייען אויפ'ן קאַרק
 איז אן אויסטערלישער באַרג;

אויף זיין רוקן, ווי באַשריבן,
 איז די תיבה שטיין געבליבן
 נאָכ'ן מבול. און מען הערט,
 ווי זיין ליבער נאָמען שווערט
 אייביג לעבן פאַר דער ערד...

„רצחע, מענטשל, גנב'ע, מסר,
 כ'וועל נישט טאָפיען דרך אין וואַסער :
 איך פארשטעל מיר בעסער ד'אויגן"...
 נ'הענגט אַרויס א פּיילנבויגן
 אויפ'ן הימל לזכרון..."

אַמאָל איז געווען, א פעקל מיט יאָרן, —
 עס זיצט נאָך די תיבה טיף אין שנייען,
 און עס לעבן דאָרט אין צווייען
 ס"ם און לילית — מאן און ווייב,

צוליב דער קעלט און צייט־פארטרייב,
פון גיהנום נאנץ פארבארגן,
נישט א ליבער טעמ־א־מעט?

איינמאל פרימארגן
סמאל ליגט נאך און רויכערט אין בעט,
לילית מאכט טואלעט
געגן דעם צוהר*—
עס קלינגט אין טויער:
„העריין!“
באווייזט זיך, דערשראקן, א שד,
קלאפט מיט די ציין,
פאלט מיט'ן פנים און צאפלט אויף דר'ערד:

— „א, קעניג מיין,
האסט פאר דער וועלט
דיין פנים פארשטעלט;
האסט גארישט געהערט,
גארנישט געזען...
און צינד איז שוין שפעט, עס ציטערט דיין טראן.“

ס'ם שפרינגט אויף: „הער באראן,
וואס איז געשען?”

אין קעניגרייך פוילן
הארט ביי דער גרענעץ,
שטייט זיך א שטעטל
גרויס, ווי א גענעץ.

* איינגעטלער, א פענצטער; לויט לעגענדע, א טייערער שטיין, וואס
האט באליכטן די תיבה!

(כ'רעד נישט פון מקום!)
 הערט מען עס זעלטן,—
 הייזלעך, ווי ניסלעך;
 שמות—געצעלטן!

דרייען זיך אידלעך
 אַרום ווי די מתיים;
 מ'האַט קיין פרנסה,
 מ'לעבט פון תעניתים.

אַן האַנדל, אָן וואַנדל
 האַט תורה אַ קיום,
 מ'פאַשעט למדנים,
 ס'וואַקסן עלוים...

וואַקסט צינד אַ פריי,
 וועט עס פאַרשעמען
 פוילן און ליטע,
 פרייסן און בעהמען...

וועט ער אויסוואַקסן,
 לאַזטו אים פריי,
 זע'מיר פאַרפאַלן,
 ביזטו פאַרביי!

מיט אייזערנע ריטער
 וועט ער אונז דרעשן;
 און וועט אין גיהנום
 ס'פייער פאַרלעשן!

וועט ער אונז יאָגן
מיט שרעקלעכן האַם,
ברענגען משיח'ן,
חלילה וחם!"

ווי ס'האָט די ווערטער דערהערט,
איז אים די שמחה געוואָרן געשמערט,
פלאַמען אים אויף די אויגן רויט,
און ער שוויצט מיט מיוול'ס קויט,
ווי א קעסל אויפגעברויזט,
לויפט צו לילית מיט דער פויסט...

— „זי איז שולדיג, זי אליין!"

די נוס איז האַרט,
נאָך, מיין מאַן, וואַרט
זי קנאַקט דאָך אונטער די ציין...
נצחון איז זים;
גרייט אָן די שפיז,
דער בראַטן וועט קומען אליין!"

ענטפערט לילית און פאַרשווינדט
אויף די פליגל פון א ווינט. —

טראַד-טראַד, טראַך!
וואָס איז געשען?
האָט נישט ווער ערגעץ
משיח'ן געזען?

ווען בלאַזט מען שופר?
אלול, נישט תמוז.

צי איז משוגע
געוואָרן דער שמש?

ס'בלאָזט טראָמפּייט,
ס'קנאַלט און קנאַקט,
אן עקסטראַ פּאַסט
קומט אָן פון טראַקט!

בלאָזט די טראָמפּייט,
קנאַקט צו די בייטש,
שטייט מען מיט אָפענע
מיילער: וואָס טייטש?

וואָס טייטש?
געקומען פון דאַנציג א דייטש;
האַנדלט מיט ווייצן, האַנדלט מיט קאָרן,
ס'איז אינ'ם שטעטל א מחיה געוואָרן,
איינמאָל א קונה! איינמאָל א צאָלער!
ס'בליצן די רענדלעך, ס'בלאַנקען די טאַלער!

פון פאַרשום א רעגן!
פאַרלעגן די פויערים מיט פורן די וועגן,
האַנדלען בטלנים,
שוחטים, דיינים,
מען לויפט, מען קויפט און פאַרשיקט...
גאָט האָט דאָס שטעטל מיט איינמאָל באַגליקט.

און ס'איז געקומען א גאָלדענע צייט,
מ'טראָגט אין דער וואַכן אַטלאַס און זייד —
חתונות מאַכט מען טאַג־טעגלעך כּסדר,
באוואָרפן די שניידער מיט חתונה־קליידער!

עם זיינען אָן הענט שוין די קלעזמער געבליבן,
 די חופה צעריסן, די שטאַנגען צעריבן.
 מ'האַט שוין פון ברחץ קיין כוח צו לאַכן,
 מען קריגט שוין קיין וואַס ניש', הברלות צו מאַכן.

מ'האַט מיט איינמאַל פאַרגעסן די נויט:
 ווער נעמט עס אין מויל, מע באַקט נישט קיין ברויט!
 ס'ווערן געגעסן נאָר לעקעך און פלאָדן,
 און משקה — צום באַדן!

האַט דער דייטש זיך מיטגעבראַכט
 איין איינציג טעכטערל — א פראַכט:
 גאָלדענע לאַקסן ביז די פיס,
 אויגלעך העלע, ווי די שטערן,
 און א קול — א פרייד צו זען,
 האָניג — זיס,
 און אין סאַמעט איינגעהילט!
 רעדט זי, גלייך א פידל שפילט!
 לאַכט זי — א קאַססאַדע פרייד!
 און דער טרעגער אונטער דער לאַסט,
 און אין קלויז, דער פרוש, וואָס פאַסט,
 נאָר מען לאַכט, קינד און קייט!
 דאָך דער עיקר איז דאָס לידל,
 ס'רעדט א פידל, ס'זינגט א פידל...
 עס ווערט אזוי זיס, ס'ווערט אזוי באַנג...

מאָניש לערנט שוין לאַנג אין קלויז,
 און טאָג אויף טאָג פאַרביי דעם הויז
 מיט זאַנג און קלאַנג
 ניט ער אין דער קלויז אַריין,
 און ער שטעלט זיך אָפּ אין טויער,
 זאַפט די לידער איין אין אויער.

און ס'פאר'שכור'ט אים ווי וויין, —
 (א זינדיגן מענטשן, עפר ואפר!)
 נעמט דערנאָכדעם זיך צום ספר,
 שווימען די זעלבע נגונים אַרויס,
 זינגט זיי שטונדן אויפ'ן זייגער,
 און עס הערט פאַרבליפט די קלויז:
 נישט קיין וואָלאַך, נישט קיין שטייגער,
 און עס ציט די קליי אַרויס...

א חבר קוקט,
 זעט ער, מאַניש זיצט פאַרצאָגט,
 און פאַרציטערט, ווי אין פיבער,
 און א שטערן בלאַס, ווי קרייד,
 און פאַרקוקט ערגעץ ווייט
 פון פענצטער אַרויס, פון ספר אַריבער. —
 אוי, וואָס איז דיר, מאַניש, זאָג? —
 און אזוי טאָג אויף טאָג,
 טאָג אויף טאָג!
 זעט די מוטער ווי מאַניש פאַרשווינדט:
 — „וואָס איז דיר, מיין קינד?
 ווער האָט פאַרלאָשן, וואָס פאַר א ווינט,
 די אויגעלעך דיינע, די שיינע הכּדּוֹת?
 וואו האָסטו גענומען ניגונים—יללות?

פלעגסט דאָך זינגען גאָר אַנדערע זאַכן,
 ס'פלעגט דאָך פאַר תּענוּג ס'האַרץ אין מיר לאַכן
 ביים חזן אין שול, צי שבת ביים טיש;
 ווי א פּויגל פּריי, ווי א גלעקל פּריש,
 היינט — עפעס אַנדערש זינגט פון דיר אַרויס,
 וואָס איז דיר, מיין קינד, דער מאַמען זאָג אויס!
 עס שרעקט זיך די מאַמע דיין!"

— „ווייס איך דען, מאמע, וואָס ס'זינגט אין מיר?
כ'וויל גאָרנישט זינגען, עס זינגט זיך אליין!
ס'פליען די קולות, ווי פייגל פון נעסט...
און אזוי זינגט זיך, אזוי ווי דו זעסט!“

און אין מקום איז געוועזן
פון קדמונים א מפורת:
(כ'וויל נישט נעמען אויף משקולת, —
פון א קלויסטער, צי א שלאָס;
כ'ניב עס איבער אות באות,
כ'האָב עס אין א בוך געלעזן...)

וואוינען לצים אין דער חורבה,
און מען קרייט דאָרט און מע לאַכט,
און זיי בילן, און זיי מיאוסשען,
און זיי שרעקן נאכט אויף נאכט.

וואָרפן שטיינער פון די לעכער,
איבער הייזער, איבער דעכער,
און אויפ'ן דאָך
גייט אויף דער וואַך
אָרום א הונט, קורלאַטע, ווילד,
וואָס האָט קיינמאָל נישט געבילט,
נאָר געשטשירעט מיט די ציין...
מילא, ציטערט הויט און ביין,
אידן, און להבדיל, קריסטן,
ווייכן לאַנג די גאַנצע גאָס,
און מיט הויכן גראַז באַוואָקסן,
שטייען הייזלעך פּוסטע-פּאַס!
קומט די נאכט, באַווייזט זיך מאָניש
אין די שאַטן פון די ווענט...
און ער שלייכט זיך צו דער חורבה,
מיט די לאַצן אין די הענט —

אים באגלייטן צוויי מלאכים:
אין דער לינקער זייט א שלעכטער,
און מיט טרערן אין די אויגן
נייט דער גוטער און דער רעכטער.

און דער גוטער מלאך רוימט אים
אינ'ם רעכטן אויער אריין:
„האָב אויף דיר אַליין רחמנות,
זאָלסט פאַר גאָט נישט זינדיג זיין.
דען די וועלט האָט ער באַשאַפֿן,
וואָס אין הימל, וואָס אויף דר'ערד!
און די אַלע שבעים אומות,
וועלכע לַעבן אויף דער שווערד!
נאָר א תמצית פון די פעלקער
האָט ער אידן אויסגעצויגן,
און זעקס הונדערט דרייצן מצוות
אַפגעמאַסטן, אַפגעוואויגן!
און וועט די היטער פון זיין תורה
מיט ש"י עולמות פאַרגעלטן —
זאָג זשע, בחור, איז א דייטשקע
ווערט אזוי פיל שיינע וועלטן?“

חוזק מאַכט דער שלעכטער מלאך,
רוימט אין לינקן אויער אריין:
„וועסט דערנאָכדעם תשובה טון,
און ער וועט דיר מוחל זיין!
האָט דען ראובן נישט געזינדיגט,
אָדער דוד מיט בת שבע?
און זיי לויכטן אין גן-עדן!
ווייל ער האָט א גוטע טבע —

און א ליאדע קרום, א טרער,
און א ווינטער-טאָג א תענית,
און א קרעכץ: איך וועל נישט מער,
און ער גלויבט דיר אויף נאמנות"...

הערט ער, מאַניש, די מלאכים,
און דער ישוב דוי'רט נישט לאַנג.
זי באַווייזט זיך שוין אין פענצטער,
און עס כשופ'ט איר געזאַנג.

קוים געהערט און קוים געזען,
און ער פליט שוין פיל פון בויגן...
בלייבט דער גוטער מלאך שטיין
מיט די טרערן אין די אויגן...

:: :: ::

און אין חורבה ברענט די ליבע;
פלעדער-מיז און שפינען הערן
זייער זינגען, זייער לאַכן,
זייער קושן, זייער שווערן!

זי פארלאַנגט, ער זאָל איר שווערן,
אַז עס איז קיין ליידן פלושן,
אַז ער וועט זי נישט פאַרגעסן,
אויף א צווייטער נישט פאַרטוישן.

און ער שווערט איר ביי זיין רבין,
ביי דעם טאטן, ביי דער מאמען,
און ביי אלע נאך צוזאַמען!...

— „זאגט, וואָס נאָך, אום גאָטעס ווילן?“
און זי שעפטשעט: „ווייניג, ווייניג!
און ער שווערט איר ביי די פאות,

ביי די ציצית, ביי די תפילין,
אַלץ פאַרברענטער און פאַרשייטער,
און זי שמייכלט און זי בעט זיך:
„שווער נאָר ווייטער, שווער נאָר ווייטער!“

ווייל א בחור קאָן פאַרפירן,
קאָן פאַרגעסן, — האָט זי מורא...
און ער שווערט איר ביים פרוכת,
ביים פרוכת, ביי דער תורה...

און זי רופט אַלץ: „העכער, העכער!“
זי וויל זיכער זיין אינגאנצן,
און זי כשופ'ט מיט די ליפלעך,
און די אויגעלעך — זיי גלאנצן,

און זיי פליסן לויטער כשוף,
און ער האָט קיין לאַנגן ישוב,
שווערט ביים שופר של משיח,
„העכער, העכער!“ ביז ער האָט
דעם נאָמען גאָט...
פון זינדיגן מויל אַרויסגעזאָגט —

פון דער הויך א דונער שלאָגט!
פון ניהנום—א געלעכטער—
און פון שוועבל גייט א ריח,
און ער פליט שוין, פייל פון בויגן,
אויף א בעזים אין דער הויך!

:: :: ::

אויפ'ן בארג אַררט דאָרטן
 איז א לעבן, א געפילדער,
 ס'איז א באַל דאָרט אין דער תיבה,
 און א שרעקלעכער, א ווילדער!
 און ציגינער פון גיהנום,
 צען קאפעלן מוזיצירן,
 און שאַמפאניער—ווי וואסער,
 און די רוחות קאַנקאַנירן.
 לאַמפן—טויזנט פעסער סמאָלע!
 די רשעים זיינען צויטן,
 גייט אַרום אן עקסטראַ שמש
 מיט א שערל צו די צויטן!
 און די קעניגין איז לילית,
 אין די אויגן האָט זי בליצן,
 טראַגט סמאָל די לאַנגע
 שלעפע מיט בראַבאַנדער שפיץ...

אָן דער זייט פון תיבה־טויער,
 ביי דעם לעפל פונ'ם אויער
 אָנגעשלאָגן, מאַניש שטייט...
 ס'פיער ברענט... די שפיז איז גרייט...

ר' יאָסל

פאַעמע

כי עזה כמות אהבה

(די ליבע איז שטאַרק, ווי דער טויט)

שיר השירים.

א שם אויף דער וועלט האָט ר' יאָסל געהאַט,
אַלס גאָר א באַרימטער מלמד;
גרעסער פון פאָטער ר' בערל כמעט,
נאָך אפשר גרעסער זיין מעמד.

עס פליען פעטש ביי ר' בערל'ען, ווי האָגל,
א מוהל־נאָגל — א שערל! —
ליידער, שוין נגנז געוואָרן דער נאָגל
ליידער, ער לעבט נישט, ר' בערל!

עס לעבן דאָך מאַנכע פון זיינע תלמידים,
עס שפּראַצט נאָך עד היום זיין נאָמען;
עס לעבן דאָך מאַנכע — מתנגדים צי חסידים,
זיי בענטשן עד היום זיין נאָמען.

זעסטו א דארקייט, אן „איכות אָן כמות“,
קיין טראָפּן בלוט אין די ליפּן,
זעסט עמיץ ציטערט אין זומער, אין תמוז, —
אים האָט ר' בערל געקניפּן!

זעסטו א פרומען, א שטילן, א שוואכן,
די אויגן פארלאָשן, פארטריפט —
דו הערסט אים ניט רעדן, דו הערסט אים נישט לאַכן —
ער זיצט אין עין-יעקב פארטיפט.

זיין אשה שניידט קריעה, זי יאָגט זיך און האַנדלט,
און מוז נאָך די קינדער פארזאָרגן,
ער לעבט — אין א חלום, א נאכטוואַנדלער וואַנדלט,
ווייסט נישט, וואָס היינט און וואָס מאָרגן —

ס'איז זיינס א תלמיד! — עס קאָכט זיך ביי לייטן,
עס גייט וועגן שוחטים, דיינים;
מע הרג'עט, מע מסר'ט, ער זיצט פון ווייטן,
פארקרימט און פאר'חלש'ט זיין פנים.

נישט זיין איז דאָס שטעטל, ער וויל גאָרנישט וויסן,
און לערנט זיך עין-יעקב כסדר —
אים האָט גאָנץ זיכער ר' בערל געשמיסן,
א שריד ופליט פון חדר!

ירט אים נישט אָן, לאָזט רואיג אים לעבן,
לאָזט ביים עין-יעקב צופרידן!
עס האָט קיין למדנים ר' בערל געגעבן,
נאָר ציכטיגע, קראַנקלעכע אידן!

אין אייגענעם וועג איז ר' יאָסל געגאָנגען,
ער ציכטיגט די גרעסטע קונדיסים;
ר' בערל — א שערל, ר' יאָסל איז צוואַנגען,
און שרעקט נאָך מיט רוחות, מיט מתים.

עס האָבן די קינדער ס'גיהנום געפילט,
סמאָלע ברענט ביי זיי אין מוח'ל,
דאָס יונגע בלוט אין די אָדערן קילט,
מע זעט אויף א ליפ נישט קיין שמייכל!

קוים האָט ער פון אונטער די ברעמען געבלינצלט,
עס ווערן די אויג'לעך פארלאָשן!
עס ווערן די הייטלעך, ווי פארמעט גערינצלט —
ער האָט מיט קבלה געדראָשן!

דאָס איז פאר עלטערן טאקע דערקוויסקער,
מע האָט אים געלויבט און געהויבט:
נשמה'לעך האָט ער גערויכערט, געטריקנט,
און נופים, ווי לייוונט געבלייבט!

עס האָבן די קינדער עכט־אידישע פארבן!...
חנ'עוודיג: הויט נאָר און ביינער...
עס טרעפט אפילו טייל קינדערלעך שטארבן,
נאָר דינען, חלילה, וועט קיינער!

א לאך איז א חטא, און א שמויכל איז ניפט,
פאר אלעם דעם ברענט מען און בראָט,
און לצים, און רוחות באוואוינען די לופט,
די בריקלעך פון הינטער דער שטאַט!

וואו נאָר א מפולת, א קרעטשמע, א מיל,
פול אלץ טייוולאָנים און מתים...
און יעדע נאכט איז פול מתים אין שול,
דאוונען אין קיטלען, טליתים!

עס וואַלגערן זיך רוחות אין ליידניגע גאַסן
א חוץ אין גיהנום, אין תפת,
אין עולם הרמיון — מיליאָנען, מיליאָסן,
גלגולים אין חיות און עופות!

אין וועלדער בלאַנדרזשען געקאוועט אין דיבעס,
עס פוילט זיי פון רעגן דער רוקן,
אין חיות הקדושות, אין שרפים נוראים,
און קלאַנג, און בעטן זיך תיקון!

אחוץ נאך פון יענע „מורדין ולא מעלין“...
(וואָס טרעפט זיך נישט איין אפיקורס).
אין כּה־קלע געשליידערט, ווי פּיילן,
געוואָרפן עד סוף כל הדורות!

א מלאך, אז ס'זינדיגט, וויל גאָט נישט הערן,
קיין תּירוץ, און עפנט די „שלוסן“...
עס פאַלט פונ'ם הימל א ליכטיגער שטערן —
גאָט האָט א מלאך פאַרשטויסן!

עס זינקט שוין דער ליכטיגער שטערן אין ים,
עס דינט שוין דער מלאך אין גיהנום דעם „ס"ם"
אין חיות הקדושות, אין שרפים נוראים,
געפינט דער רבנו של עולם חטאים —
וואָס האָפט נאָך א בשר ודם?

ס'גיהנום באשרייבט ער גאָר לייכט, ווי א פעדער:
עס דאַכט זיך גאָר טייכן און פעלדער!
תּי"ו מאות פרסא, גאָר גערנטער און סעדער,
און סאַמע אַנטיפקע די וועלדער.

נישט מיט'ן אויג צו דערזען די לאַנקעס,
פאַשען בהמות זיך טאַג אזוי נאכט,
און איבער זיי פליען דאָרט אָסעס און באַנקעס —
א רשע דערזעט עס און לאַכט!

באַלד ווערט אים פינצטער און חושך פאַר די אויגן,
א שרעקעניש ליגט אויפ'ן פנים!
עס זיינען קיין פויגל, נאָר רוחות געפלוין,
עס פאַשן זיך סאַמע טיוולאָגים!...

ימים און טייכן — נאָר שוועבל אויף בערער...
היים ווערט דעם רשע און קאַלט —
דערנער און פאָקשיווע וואַססן אין סערער,
ס'איז קיין אַנטיפקע דער וואַלד!...

פון שוואַרץ־פייער נאָר וואַססן דאָרט ריטער!
די לאַנקעס — געמויזעכטס צום זינקען...
עס ציט, ווי א סמאָלע, ס'איז זומפּיג און שיטער,
זיי ווערן אין געפּל דערטרונקען!

באַלד שלעפט אן אָסע, א באַנק ביי די האָר,
ער שלעפט, און עס קנאַקן די גלידער,
און שטעלט זיי צוריק אין געמויזעכטס אַנידער
און זינקען שוין ווייטער א יאָר!...

און פאַליעס, און רעדער, און תליות צום הענגען,
און קעסלען מיט סמאָלע צום בריען,
און קאַלד־אויונס צום בראָטן, צום זענגען,
און צוואַנגען — די נעגל צו ציען,

און פייער און פלאַמען, און אויטאָדע־פעען,
און אַלץ וואָס א איד האָט אין גלות געזען
און אָפגעלעגט אין גיהנום אַרכיוו, —
דאָס אַלצדינג פארטיילט ער, די שרעקלעכע זאַכן
פאַר מוסעה, פאַר רעדן, פאַר שטיפן, פאַר לאַכן,
און לויט דעם שטרענגסטן טאָריף!

ב

אינגאנצן א שטוב מיט אן אלקער די וועלט,
וואו ס'האט געלעבט און געליטן מיין העלד!
(א אידישער גבור, וואס האט איר געטראכט!)
אין שטוב וואוינט גבראל עם ציפע זונתו,
א איד נאָר א פראַסטער, ופרנסו:
א שוסטער בייטאָג און א וועכטער ביינאכט!

כרום איז דאָס הייזל, פאַרזונקען, געבויגן,
דער דאָך מיט א דיוואן פון מעך איבערגעצויגן,
באוואַקסן — אן אלטע מצבה!...
די שויבן פאַר עלטער פאַרגרינט און פאַרגעלט;
דאָך האָט אינ'ם שטיבל קיין ליכט נישט געפעלט:
עס איז דאָ א „צוהר" אין תיבה!

דער צוהר איז ציפע, מען פלעגט זי אלס מיידל
צו רופן ביים פאָטער — „דער קונדאס אין קליידל";
געשטיפט נאָר, קאטאָועסלעך געטריבן...
דאָס האַרץ איז א גאָלדנס, דאָס צינגל א קניפּיס;
היינט איז דאָס זעלבע, זי טראָגט נאָר א טשיפּיס,
דער קונדאס, דער שפּאס איז געבליבן!

דער קוימען-אויבן איז אָפּגעשיילט גאָל...
די כלים: נאָר דראַטוועס און פלעקער, אן אָל,
א שענקל, צוויי אָרימע בעטן...
וואָס איז ער? א וועכטער, א שוסטער אינגאנצן,
נאָר אלץ הויבט אָן שיינען און לייכטן און גלאַנצן,
אז ציפע הויבט אלץ אָן צו גלעטן.

מיט ליכטיגע שטראַלן פון ד'אויגן די בלויע,
זיי שלאָגן זיך אָפּ ביי גבראל'ן אין גרויע,

מיט ליכט ווערט באגאסן די שטוב!
און שטיל, וואו מ'הערט נישט דאס לעבן פון נאם,
נאָר דאָרט אינ'ם אַלעקער, ווי טרויעריג און נאם,
דאָרט, וואו ס'האָט קיינער נישט ליב —

וואו הייליגע ספרים אַרום אויף די ווענט,
ווי א קאנאניעז אן אייביגער ברענט, —
דאָרט איז ר' יאָסעלע'ס וועלט!
וואו ס'פליען נאָך פליגן און שפינען נאָר וועבן,
דאָרט פילט ר' יאָסל און שפינט אָפּ זיין לעבן,
דאָרט לערנט ער קבלה און קנעלט!

ער האָט זיך באדינגען אויף קעסט און קוואַטיר,
ליכט ברענגט א ביסל די שויבענע טיר...
איך ווייס נישט: אן אלמן, א גרוש?
נאָר עלנט א שטיין, נאָר תעניתים, סגופים,
ענויים און שמות, השבעות, צרופין —
אויף אייביגע יאָרן א פרוש...

אין אַלעקער דאָרט קנעלט ער און ס'טרעפט זיך ביינאכט
ר' יאָסל בלייבט זיצן נאָר ראַפּטום פאַרטראַכט,
און גלאַצט מיט די אויגן גאַנץ לאַנג אויף דער טיר;
עס דאַכט, ער שווייגט, און עס לאַזט זיך דאָך הערן,
א פרעמדס, א קול גאָר, פול ווייטאַג, פול טרערן,
און לערנט מיט די קינדער דעם שעור!...

עס שרעקט די תלמידים, עס לעכערט אין אויער,
עס שטעלן זיך האָר און נעגל קאַפּויר,
און פּלוצלונג — דאָס קול הויבט אָן לאַכן!...
מע ווייסט עס אין שטעטל, מע קלערט, און מע טראַכט...
א סברא, דער „מגיד" באווייזט זיך ביינאכט...
מע וואַרט נאָך אויף גרעסערע זאַכן!

ווינטער ביינאכט, און קיין קריש אָפגעבראָכן,
 דאָס ליכט נישט אפילו מיט שפילקעס געשטאָכן,
 קיין האָר געצויגן, ווי ס'טרעפט אין חדרים;
 פאַר „אונזערס" א תלמיד איז דאָס נישט קיין שטייגער,
 אויסגעברענט האָט עס, ס'איז ניין דער זייגער, —
 די קינדער פאַרמאָכן די ספרים!

עס שלייכן אין שניי שוין די אָרימע קינדער,
 עס פרידן די פיסלעך, מע גייט נישט געשווינדער,
 דרך ארץ, די אויגלעך פאַרגלייסט!
 פון שניי נישט קיין קוילן, דאָס איז נישט קיין אַרט,
 אַהיים גייט מען רואיג, פאַמעלעך... וואָס וואָרט
 דאָרט אויף די קינדער? ווער ווייסט?

וואָס קומט אים אַקעגן, ווען ר'עפנט די טיר?
 דעם טאַטנס א שמייכל: צי קענסטו דעם שעור?
 א קניפ... און גאָר אפשר — די מוטער?
 זי שטעלט אים ביים וואַרעמען אויוון אנידער,
 זי ווישט אים דעם שטערן, דערוואַרעמט די גלידער,
 באַגיסט אים קאַרטאָפלעס מיט פוטער.

איין אינגל בלייבט דאָך אין חדר אַליון,
 אויף אים האָט קיין האַרץ נישט געקלעמט...!
 אים וואָרט נישט קיין מוטער, ער האָט נישט קיין היים;
 א יתום, א קינד פון דער פרעמד.

ער איז ביי ר' יאָסל'ען אויף דירה און קעסט,
 ער ליגט שוין אין בעטל פאַרקנוילט...
 ער שלאָפט שוין און ציטערט אינגאַנצן; ווער ווייסט,
 וואָס פאַר א חלום אים גרוילט!

נאָט ווייסט וואָס אים חלומ'ט! צי שמייסן אים שדים,
און פייערדיג פילט ער די רוט!
צי בייסט אים דער הונט פון גיהנום דער שוואַרצער,
און זויגט אפשר לילית זיין בלוט?

און אפשר געוואָרפן אין גרוב צווישן שלאַנגען,
מע גיסט אים נאָר שוועבל אין מויל!...
ער שווימט אין זיין אייגענעם שוויים אינ'ם קאלטן.
עס יאָגט אין די ביינדלעך א גרויל.

אין בעט געגנאיבער שלאָפט נאָך נישט ר' יאָסל,
פאַרטראַכט און דער שטערן פאַרצויגן,
אין פינצטערן אַלקערל ליכטן און גלאַצן,
ווי פאַספּאָר, די ווילדע צוויי אויגן...

און דורך א שפּאַרע פון טיר שלאָגט אַדורך,
און פאַלט אויף זיין פנים א ליכטיגע שטראַל,
ווי בלאַס איז זיין פנים, אויף אים איז צעגאַסן,
א מין עגמת נפש, א שרעקלעכער קוואַל...

עס הערן פון הינטערן ווענטל זיך שטימען
פון ליכטיגן צימער אַרויס;
גבריאֵל, דער וועכטער, געזעגנט זיך צינדערט
מיט ציפּע'ן, זיין ווייב, ביז כעלות...

ערשט נאָך א חתונה — קושן זיך ביידע...
— „נאָט זאָלן גע'ן בעסערע צייטן,
קאָן איך אַלס שוסטער אויך האָבן פרנסה...
און לעבן, ווי ס'לעבט זיך ביי לייטן".

דערווייל גאט צו דאנקען, האב'מיר דאך פרנסה...
 ציפע, ס'איז שפעט, לאז מ'ך גיין"...
 זי כאפט אים די באק אן, און קושט אים נאך שטארקער,
 — „האסט אויף דעם באק אלע ציין!"

ארויס גייט דער וועכטער, ר' יאסל שליסט ד'אויגן,
 און זיפט אפ פון הארץ, פונ'ם טיפן...
 ער עפנט זיי ווייטער, זיי גלאצן נאך ווילדער,
 הערט ער פון דרויסן דאס רופן:

„היט איך פאר פייער!" „פאר פייער", „פאר פייער!"
 און ציטערט און שוידערט אינגאנצן...
 שטיל איז אין שטוב שוין, דאס ליכט איז פארלאשן...
 נאך זיינע אויגן — זיי גלאנצן!

פיבערהאפט גלאנצן די ווילדע, די אויגן,
 ער ליגט אלץ פארטראגן, פארטיפט;
 מיטערנאכט זעצט ער זיך אויף, ווי דערשראקן:
 — „חיימ'ל", וועקט ער און רופט...

חיימ'ל כאפט זיך מיט שרעק אויף פון חלום,
 אין ד'אויגן נאך ציטערט א טרער.
 — „חיימ'ל — הייסט ער אים, — לעג צו געשווינדער,
 צום ווענטל די אויערן און הער:

„צי שלאפט שוין די אשה, צי שלאפט זי שוין דארטן?
 בויג צו די אויערן און הארץ!"
 און חיימ'ל ענטפערט: „ס'איז פינצטער אין שטוב שוין,
 מען שלאפט, איך הער נישט קיין שארף!

— „אָ, חיימ'ל, הער“, מאַכט ווייטער ר' יאָסל:
 „ערגער ווי שעטנז, ווי טרפות,
 אָ, טויזנט מאָל ערגער נאָך זיינען די נשים,
 די נשים, זיי זיינען מכשפות!“

„און שטאַרק איז דער כשוף, פון ווייטנס דער כשוף
 ער ברעכט דורך מויערן און ווענט,
 עס ליגט דאָס ניהנום ביי זיי אין די אויגן,
 עס ווערן נשמות פאַרברענט!“

„עס שפּריצן פונקען אַרויס פון די אויגן,
 דאָס פייער—ניהנומ'דיג שוואַרץ!...
 מיר שליינגען איין מיט'ן אָטעם נצוצין,
 פון זיי שטריקן זיך פּעדים אין האַרץ!“

„דער יצירהרע פלעכט ווייטער די פּעדים,
 איז מיט זיי מבבל דעם מוח,
 און בינדט די נשמה מיט ד'אייגענע פּעדים,
 ביז זי בלייבט ליגן אָן כוח!“

„ער בינדט און ער פלעכט, די נשמה בלייבט ליגן,
 פונקט ווי אין שפינוועבס א פליג,
 ביז זי בלייבט ליגן פאַרשמאַכט און פאַר'חלש'ט,
 און זעט ער, אז ס'איז שוין גענוג,

„באווייזט זיך אַרויס ערשט דער שטן המשחית,
 אין צלט פון אשה פאַרשטעלט...
 עס ציטערט און צאפלט די פליג, די נשמה,
 זי זעט שוין, עס עקט זיך איר וועלט!“

„און פונקט, ווי א שפין מיט א פליג אזוי טוט ער,
דער שטן המשחית, דער ס"ם,
ער זויגט אויס איר חיות, איר זאפט און איר בלוט,
און לאכט זיך נאך אויס מן-הסתם!"

וויילד הויבט זיך אופ'עט ר' יאסל און זעצט זיך,
חיימל'ען פונקט געגנאיבער:
„דעם יצירהרע ווער גובר איז, חיימל,
הערסטו, איז טאקע גבור!"

„א, חיימל'ל, הער, איך זאג דיר נישט מער,
די וועלט—צו וואס איז זי גלייך?
די מענטשן — וואס נישט? — זיי זיינען נאך פיש,
זיי שווימען ארום אין א טייך..."

„פארשטייט מן-הסתם, דער פישער איז ס"ם,
ער שטייט זיך ביים טייכל, ביים ברעג,
און לאזט אפ דעם לץ, די אשה — זיין נעץ...
רחמנא-לצלן, איז אן עק!"

ג

פינצטערע רוחות און שדים — צערינט!
צעיאגט אייך, טייוולאָנזים! גיהנום — פארשווינד!
צערייס זיך, דו שפינוועבס! — ווי שפיציגע פייל
שמעכן די זוניגע, גאלדענע שטראלן.

עס איז גרויסער טאג שוין! איך טרייב קיין קאמאָוועס,
די פראָסטע זון מיין איך! ר' יאָסל'ס באלעבאָם,
דער שוסטער בייטאָג און דער וועכטער ביינאכט,
צעציט זיך און עפנט די אויגן — דערוואכט!

ער זאגט „מודה אני" און רייכט זיך גוט דורך
די אויגן; אים וואונדערט, ער הערט נישט קיין שאַרד,
עס וועקט אים אויף ציפּע מאָגטעגלעך כסדר,
וואו איז זי געגאנגען? וואָס קנעלט נישט דאָס חדר?

צי איז עס א חלום? ער קנאקט זיך די הענט,
ער קוקט אויפ'ן קויעמען — א פייערל ברענט,
עס קאכט זיך א יויכל, ער פילט עס אין מויל,
ער שפּרינגט שוין אַרויס פונ'ם בעט, ווי א קויל!

ער כאַפט די שטיוול, ער ציט שוין ביי די אויערן,
שמייכלט, עס ווערט דאָך דער שמייכל געפרוירן,
עס ווערן נאָך טריבער די אויגן די מאַטע,
און דרייט דעם פאַרמאָרזשעטן קאַפּ דעם קודלאַטן,

וואו זיינען זיי אַלע, ר' יאָסל, די קינדער? —
עס ווערט אים אומהיימלעך, עס שרעקט אים דאָס וואונדער;
ער קנייטשט זיך זיין שטערן, ער הויכט שוין אָן זאָרגן,
פונקט יאָוועט זיך ציפּע פון אַלסער: „גוט מאָרגן!"

פאַרשוואונדן דער וואַלסן, די זאָרג שוין פאַרפלוין,
און ליכט אויפ'ן פנים און פרייד אין די אויגן!
זיי קוקן און שמייכלען גוטמוטיג, ווי קינדער;
קיין צייט איז צו פרעגן, פאַרגעסן דאָס וואונדער.

ער ניסט אָפּ די נעגל, זי ניסט אויס די שיסל,
און וואַשט אים דעם קאַפּ שוין, אים פרעסטלט א ביסל,
דאָס גרויסע קינד ציטערט, זי זייפט אים און ווישט,
און קעמט אים, ער שמייכלט דערקוויקט און דערפרישט.

דעם תפילין-זאק כאפט זי אראָפּ פון דער וואַנט,
דערלאַנגט אים, — „צינד דאָוון!“ ער כאפט מיט איר האַנט,
עס רייסט זי אויס ציפּע: „ניין, מאַרזאָק, צינד ניש!“
ער דאָוונט, זי שוימט שוין און גרייט שוין צום טיש.

אַט וואַסער צו וואַשן, אַט פעפּער און זאַלץ,
אַט מעסער און לעפל און רעטעך מיט שמאַלץ;
עס דינען די פינגער אַלס גאַפּלען גאָר פיינע,
זיי מיאוס'ן זיך גאָר נישט — א שיסל גאָר איינע...

ער שפייט אויס „עלינו“, און שמייכלט גאַנץ ליב,
זי ניסט שוין דאָס יויכל, עס שמעקט שוין אין שטוב,
געבראָקט אינ'ם יויכל דריי געכטיגע ביינל...
גאָר פלייש גאָר א פיצל, עס דאַכט זיך פאַר פיינל...

דער קאַפּ דער קורלאַטער ער הויבט זיך אָן בוין,
עס ווילט זיך דעם נאַשער, ער בלאָזט אויף די ליפּן;
ציפּע פאַרשטייט אים און טראָגט אים אַ קעגן,
א קוש גאָר, א הייסן דאָס מויל צו פאַרשטופּן!

גאָר זי דערמאָנט זיך, ווערט טרויריג און באַנג,
עס איז איר גאָר פון די געדאַנקען אַרויס:
„צי ווייסטו, גבריאֵל, דער יתום איז קראַנק,
דעריבער דאָך קנעלט היינט ר' יאַסל אין קלויז!...

ר'איז חרב דער יתום, גאָט היט און באַשירעם!
וואָס קלערסטו, ער פייניגט די קינדער, די ווערים,
צינד שלאָפט ער. גאָר פריער, דו זאָלסט געוועזן הערן,
א גאָט'ס רחמנות!“ — עס ווייזן זיך טרערן,

און טונקעלער ווערן די אויגן די בלויע,
 די ברוסט אין איר ציטערט, דאָס פנים ווערט ווייס.
 „ר' יאָסעלע — הערסט — איז אַ חיה נוראה,
 איך וואָלט אים צעריסן אויף שטיקלעך פאַר כעס!“

— „ציפע, פאַרוואָס?“ — „אַך, אַ קלייניגקייט נאָר,
 מע נעמט אַזא אינגל, א יתום פון ווייט...“
 — „ניי שוין, ניי, ציפע... אויף מיר אַזא יאָר,
 ווי פון דעם יתום וועט ווערן א לייט!“

— „דערווייל, זע איך, איז ער פאַר'חלש'ט אָן כוח!...
 ווי האָט מען קיין יהדות — צו מוטשען אַ סינר!“
 — „אוי, ציפע, ציפע, דו שריי נאָר נישט הויך,
 פאַר דער נשמה איז דאָס אַלץ געזונט!“

ער ציט זי צו זיך, זעצט זי אויף דער שוים.
 „אַזוי רעדן, ציפעניו, רומאים נאָר, דראַבעס!
 מיין נאָר נישט ציפע, ס'רחמנות איז גרויס,
 זאָלסט הערן „אַלשיך“ אין שולעכן שבת.

„אוי, דו זאָלסט הערן! נשמה איז אַש.
 אַש איז נשמה, דאָס הייסט: א פייער!
 און אַז זי פלאַקערט, פאַרברענט זי דאָס פלויש...
 נאָר, אַז זי ברענט, אַז זי פלאַקערט איז טייער!“

„זען בחוש קאָנסטו, עס וואַקסט אין דער ברייט,
 עס וואַקסט אין דער לענג נאָר א שוסטער א גראַבער,
 א שניידער, א קצב; דאָס רבי'ל, קוק אָבער
 אַן חיות, אָן לעבן און קוים וואָס עס גייט!“

„באטראכט די דיינים! פאר דאָס זייער לוינ
איז דאָרט, וואו דער גוף איז שוין גאַרנישט קיין גאח;
אין בית-דין של מעלה, וואו, ציפעניו קרוין,
קיין שניידער, קיין שוסטער, האָט גאַרנישט קיין דעה!

„ווייל דאָרטן — אויס עזות, דאָרט מאַכט מען קיין כוסה,
קיין שניידעריש ווערטעלע גילט גאַרנישט דאָרט,
דאָרט זיצן אַבות, צדיקים גאָר גרויסע...
און נאָט אַליין לערנט, מען הערט יעדעס וואָרט!

„הלואי וואָלט דיין מאַן אזא פנים געהאַט,
און זאָל נאָר די שוואַרציטשקע פינטעלעך לעזן!“
דאָ שפּרינגט אויף ציפע: „און איך זאָג דיר גלאַט,
אַז איך וואָלט דעמאָלט דיין ווייב נישט געוועזן!

„איך בין א שניידער'ס א טאָכטער, מענסט לאַכן,
מיין שכל וועט אייביג שוין שניידעריש בלייבן,
מען זאָל באַדיי פעקל-פלייש דאָרט פון מיר מאַכן,
הערסטו, גבריאֵל: קאסטרוי זאָל מען טרייבן,

„איך וויל קיין געוויקטן, קיין הערינג, קיין גולם,
איך קאָן נישט ליידן, און מעג דיר פאַרדריסן,
עס שלאָגט מיר קאָפּויר, דערזע איך דעם עולם,
די וואַנצעס מיט טאַכאַק, דאָס הוסטן, דאָס ניסן“...

זי זעצט זיך צוריק אויף דער שוים ביי גבריאֵל:
„גיב מיר נאָר, מאָרזאַטש, די וואַנצעס צו שפּילן,
זיי מיט דיין אלשיך נישט גרויס!
תורה קאָן איך דאָך פון „צאינה וראינה“,
תורה איז תורה, צי די, צי יענע...
הוידע מיך נאָר אויף דער שוים!

שרעק דיר נישט! גלייך אויס דעם שטערן, און שמיכל,
 איך וועל דיר לערנען, דיין ציפע האָט שכל!
 זיי פירן אַרום ביי דער נאָז!
 פאַרוואָס קומט גן-עדן, זאָלן זיי מיר זאָגן,
 נאָר געלעניש-זאָכעניש, נאָר חול-ה-מאָגן?
 גבריל'טשע, איך פרעג דיר, פאַרוואָס?

„צי זיינען געוועזן אויך שוואַך און אָן אָטעם,
 יעקב אַבינו'ס עשרת השבטים?
 געדענקסט: אַז א קול זאָל דערלאַנגען
 ביז פרעה'ן צום פאַלאַץ, געדענקסטו, גבריאַל,
 פרעה פאַר שרעק — א טאַלעץ פון דער שטול...
 און היינטיגע דאָס שפּרינגען אויף זאָנגען!

„און יוסף הצדיק האָט נישט קיין גן-עדן?
 און איז דאָך געוועזן נאָר שיין, ווי די וועלט,
 און האָט זיך גאָרנישט דאָס פנים פאַרשטעלט,
 כאַטש אויף אים קוקן אי ווייבלעך, אי מיידן!

„און וואָס איז געוועזן, זאָג, שמשון הגבור?
 ווייל זיי פאַרדרייען דעם קאַפּ, די גנבים?
 הערסטו, גבריאַל, איך זאָג דיר דעריבער...
 הער נישט די שוטים, הער נישט די כלבים!“

דעם פינגער לעגט ציפע אַרויף אויפ'ן נעז:
 „און וועסט נאָך, גבריאַל, אַמאָל ווערן געוואָר,
 ס'שטילטשקע וואַסער, ס'קלייניטשקע גרעז,
 איז דאָך...“ זי רוימט אים א סוד אויפ'ן אויער...

ער שמיכלט האַלב גלויביג: „עס קאָן אפשר זיין!“
 זיי שפּרינגען אויף ראַפטום, זיי האָבן געהערט
 א זעץ פונ'ם אַלקער, זיי לויפן אַרײַן,
 אַראָפּגעפאַלן איז דאָרט דער יתום אויף דר'ערד.

פון מילעכל פיענע: „א, מאמעניו קרוין!
 קום שוין געשווינד, מיר די שפין צו פאריאגן;
 זי שטייט אויף מיין קעפל, אט נאָנט זי מיך שוין,
 זי וועט מיר דאָס בלוט מיינס... זי וועט מיך אויסנאָגן!“

נאנץ לאנגזאם איז צו זיך דער יתום געקומען,
 און קוים איינגעשלאָפן נאָך טיי מיט ציטריין...
 — „דיר וועל איך, ר' יאָסעלע, צאָלן מזומן...
 פאר אים זאָל זיין מוטער אין הימל זיך מיען!“

„שניידעריש“ וועט זי אים שמעלן שוין א חופה,
 און נאָט זאָל דעם יתום די כוחות דערפרישן!...
 פאר כעס און רחמנות ציטערט אַזש ציפּע,
 זי הויבט אָן דעם יתום צו גלעטן, צו קושן...

ער בלייבט שטיין א רנע, גלייך ר'האַט א ישוב,
 די ליפן פארבייסט ער, דאָס פנים פארביטערט,
 ער לענט די הענט אויף דער קליאַמקע, זי ציטערט
 און שעפטשעט: „רבנו של עולם! א כשוף“...

גבריאֵל דערזעט אים, בלייבט קאָמיש דערשראָקן,
 עס פאַלט פון דער האַנט אים דער האַמער, דער פּלאָקן:
 דער קוימען איז לידיג, ר' יאָסל קומט עסן;
 זי האָט זיין יויכל פאר צרות פאַרנעסן.

דורך גייט ר' יאָסל, אין אַלעס איז טונקל,
 דערזעט ער נישט ציפּע'ן, גייט גלייך צו צום ווינקל,
 צום קינדערשן בעטל, דערזעט זי אין עק,
 און בלייבט שטיין פלוצלונג פאַרשטיינערט פאר שרעק.

און ציפּע שמייכלט: „זייט מוחל, איך בעט אייך,
איך האָב מיך פאַרשפּעטיגט, איך גיי אייך ערשט קאָכן;
מען מאַר נישט אָפּטרעטן פון קראַנקן, איר זעט דאָך,
א שפּין איז אויף אים דאָ אין חלום געקראַכן.

„נאָר זאָגט אים כאַטש היינט נישט קיין מוסר, ר' יאָסל,
אויסרוען זאָל ער זיך, אויסשלאָפּן פריער!
איך וועל אייך גרייטן צום טיש, היינט, ביי מיר,
אַט, מאַך איך שוין פייער און שטעל צו דעם ראָסל.

„און וועט זיין אַלץ פאַרטיג, וועל איך אייך שוין רופן,
צעהאַט א פאָר שפּענדלעך, געשווינדער, גבריאָל!
ר' יאָסל זיפּצט אָפּ פונ'ם האַרץ, פונ'ם טיפּן,
און פאַלט אַנידער ביים ברעט אויף דער שטול...

ער זיצט אויפ'ן בענקל אָן אַטעם, אָן כוח,
עס פלאַמען ווילדע געדאַנקען אין מוח,
און צינדן אונטער די אויגן, זיי ברענען...
ער שפאַרט דעם קאָפּ אָן ביים יתום צופוסן;
אים ווילט זיך דעם ווייטאַג פון האַרץ אַרויסגיין,
עס ווילן זיך די טרערן פון ד'אויגן נישט טרענען.

זיי זידן אין ד'אויגן און ווערן פאַרבּרענט.
„רבּוננו של עוֹלָם!“ פאַרבּרעכט ער די הענט.

„רבּוננו של עוֹלָם, דו הייסט דאָך „רחמנא“,
צי בין איך פאַרבּיי שוין, האָב איך קיין תקנה?

עס העלפּט נישט קיין חלש'ן, בעטן און שרייען,
„הבא לטהר...“ וואו'ז דער „מסעיין“?

„דער יצר הרע איז פרעה... מצרים...
זאל זיין, רבוננו של עולם, „בשלח“!
עבודת-הפרך... דיין עבד... באפרייען!...
שיק מיר דיין הילף שוין, באדיי דורך א מלאך.

„אין זכות פון צדיקים, קדמונים און אבות,*
זאל זיין מיין רעכטע און לינקע מרכבות...
איך ברען, ווי א גלאזוניע, גאט, שלעפ מיך ארויס
פון העלישן פייער, עם ברענט שוין מיין פלייש!
לאז ווערן מקוים: כאוד מוצל מאש;
אניט לעש—דאס העלישע פייער שוין אויס!

„ווי א קינד ביים טאטן בעט איך זיך ביי דיר,
גאט, מאך זי מגונה, גאט, מאך זי מכוער,
אניט—באטש זאל בלייבן דער וועכטער אין שטוב!
איך וויל נישט קיין יחוד, כ'ויל בעסער שטארבן!
בחרם הנשבר? צעברעך, ווי א שארבן,
איידער דער יחוד — שוין בעסער אין גרוב!

„און גייט ער אוועק נאך, און רופט זי מיך עס...
גאט! כ'וועל דיין הייליגן נאמען פארגעסן...
די שלעכטע מחשבות, זיי ברענען און זידן!
רבוננו על עולם, דאס זעסטו נאך איינער,
אין הארץ און אין מוח, אין מארך פון די בינער,
אין רמ'ח אברים, אין אלע שס"ה גידין!

„די קליפה וועט גובר זיין, ס'וועט איר געראטן,
רבוננו של עולם! שריי גאָד אָן דעם שטן!
איך וויל קיין נסיון. אָ! לאַז ער זיך ווענדן,

(*) עין תפילה לצי"ה, סדור אורח חיים.

צו גרויסע צדיקים, צו שלמה'ס א בעט,
וואו ס'וואלטן אים „ששים גבורים“ געפאלען
מיט שווערדן פון אונטער די לענדן!

דער וועכטער געזענגט זיך צינדערט מיט איר,
ער הערט אים ארויסגיין, עס קלאפט צו די טיר.
„חבל על דאבדין!“ רופט ער פארביטערט!
ער רייסט זיך די פאות, קניפט זיך די באסן,
און הויבט אן די פינגער צו ברעכן, צו קנאסן,
ער בענקט נאכ'ן רופן און שרעקט זיך, און ציטערט!

ד

ער ריטשט זיך פון בענקל, ער בלייבט ליגן כורעים,
ער וויל זיך אויפהויבן; אומזיסט זיין באמיען,
ער חזר'ט און חזר'ט אלץ: „ששים גבורים“,
און די גבורים, זיי שלעפן און ציען.

דעם רעשט שיר השירים ארויף אויף די ליפן;
די פסוקים זיי יאגן זיך, שטויסן און שטופן
(אין מוקדם ומאוחר אין הייליגן ווערק!)
די פסוקים — זיי יאגן זיך, וויקלען זיך, מישן,
און פון „ישקני“ (א, לאז ער מיך קושן!)
ביז „הרי בשמים“ (פון בשמים די בערג!)

אים דאכט זיך, אז ציפע — זי שטייט אים אקעגן:
זי האקט אים אלץ איבער אינמיטן מיט פרעגן;
זי מיינט איר דען טאקע די כנסת-ישראל?
איך האב אלע ציינדלעך, דאס קאנט איר מיר גלויבן;
ציינדלעך, ווי פערל, און אויגן, ווי טויבן,
— „צי האט איר באטראכט מיינע אויגן אמאל?“

„א ליילע בין איך!“ זי שמייכלט און לאכט:
 „זעט נאָר מיין העלזל, מיין פנים באַטראַכט!
 זעט נאָר די בעקלעך — ווי רויזן אין טאָל;
 די נביר'ישע טעכטער, טוען זיך אָן הערנער!
 איך בין דאָך די שענסטע, א רויז צווישן דערנער!...
 מיך מיינט איר, נישט כנסת־ישראל!“

— „צי בין איך נישט שיין, ווי שולמית, און יונג?
 צי רינט מיר נישט מילך, און האַניג פון צונג?
 פון מיין קול ווערט איר גאָר נישט נתפּעל?
 איך שיין—די לבנה, איך שיין, ווי די זון,
 איך בין שולמית, איר ווייסט ווער איך בין!
 מיך מיינט איר, נישט כנסת־ישראל.“

„אין כנסת־ישראל פאַרגעסט שוין, און זעט,
 דאָ שטיי איך, שולמית, און שלמה זייט איר!
 קומט, דריקט אייך צו — ווי א חתימה צו מיר,
 מיין אַטעם איז עפֿל, מיין גומען איז מעד!“

„וואָס שרעקט אייך, ר' יאָסל, וואָס קריצן די ציין?
 איר מיינט, ס'איז דער טיווול, ער מאַכט אייך צו שפּאַט?
 אָ, חס ושלום! איר זאָגט דאָך אליין:
 „שלחבת יה“, די פּלאַם איז פון גאָט!“

די פּלאַם איז פון הימל, פון גאָט איז די פּלאַם,
 זי ווערט נישט פאַרלאָזן... קיין טייכן, קיין ים,
 זעט, ווי איך שמייכל, בין גליקלעך און קוועל!“
 און קוים רופט די אמת'ע ציפּע: „ר' יאָסל!
 „איך בראָס אייך שוין בייגל, איך גיס שוין דעם ראָסל“,
 טרעט ער שוין איבער די שוועל!“

ה.

דאָס קאָן איד אייך זאָגן מיט ריינעם געוויסן :
 ער האָט זיך געוואָשן, און אָפּגעווישט ריין,
 נאָר „שאו ידיכם"—דאָס קאָן איד נישט וויסן,
 צי זאָגט ער באמת, ר' יאָסל, צי ניין.

מיר דאַכט זיך, שעפּטשעט גאָר : קלייפּה און קלייפּה,
 און זאָגט פון דער ברכה קיין וואָרט.
 „נו זעצט זיך, ר' יאָסעלע!" שמייכלט נאָך ציפּע,
 „זעצט אייך, אָט דאָ אויף מיין אָרט!"

„און מאַכט שוין, ר' יאָסל, א מוציא, איד בעט אייך...
 איר זאָגט אַלץ, און זאָגט אָן א שיר".
 ער פּאָלנט זי. — „אָט זאָלץ, מיט א שטיקעלע רעטעך,
 עס זעט אויס, איר מיאוס'ט אייך פאַר מיר?"

„וואָס מיאוס'ט איר אייך פאַר מיר, פאַר וועלכער דרשה?
 צי זע איד אייך אויס אַזוי מיאוס?
 מיין מאַן, גבריאָל, זאָגט אויף מיר „נישקשה"...
 און שמייכלט דערביי אַזוי זיס...

„א צוקערקע—זאָגט ער—נאָר אייך? ווער קאָן וויסן—
 איר זיינט נאָר אן אַנדערער איד!"
 (עס וואָרפט אים דאָס פיבער, עס שטיקט יעדער ביסן,
 עס ברענט אים אין האַרצן, עס זידט).

„מיין מאַן גבריאָל... גוט איז ער זייער
 און... כ'זאָל אַזוי וויסן פון שלעכטס,
 ווייס איד, וואָס פעלט אים... נאָר גראַב אומגעהויער—
 (דאָ גיט זי פון האַרצן א קרעכץ).

„ער קעמט זיך אפילו... אן שפיצן די באָרד...
און פאה'לעך, ווי איך האָב ליב,
נאָר גרעבלעך! ... ר' יאָסל... ווען איר וואָלט געטאָרט...“
(עס דרייט זיך אַרום אים די שטוב).

„ווען איר אָן פאות, א בערדל אָן שפיצן!...
אַך, אידן! איר זייט נאָר נאָראָניט!
עס שלאָגט איך די תורה אין ד'אויגן, ווי בליצן,
די חכמה, זי שיינט אויפ'ן פנים.

„און ווייבלעך די שענסטע... זיי וואָלטן געשטאָרבן!...
פאַרשטופן זיי ד'אויגן אין דר'ערד...
און מאַכן פון ליכטיגן פנים א חורבן,
מיט קאָלטענעם — פאות און בערד...“

פרעגט, וואו האָט ציפּע די שפּראַך געלערנט?
א שניידער'ס א טאָכטער געוועזן,
נאָר ווייט פון ביכער, ראָמאַנען—ענטפערנט,
אפילו נישט „שמ"ר" געלעזן.

א שניידער'ס א טאָכטער, פון טאַטן, פון זידן,
וואו נעמט זי די קונצן, די זאַכן,
וואו נעמט זי דאָס זיסקייט אין שמיכלען, אין לאַכן?
דאָס איז אַלץ — די שלאַנג פון נן-עדן!

אַזוי האָט געדייבערט די שלאַנג,
עס האָבן זיך די ווערטער, עס האָט זיך דער קלאַנג
אין וואַקסענעם הערצל אָפּפאַטאָגראַפירט!...
און חוה פארירשנט אויף אייביג די טעכטער,
דעם וויין—אינ'ם רעדן, דעם מעד אין געלעכטער,
א שמיכל, וואָס ציט און פאַרפירט...

דאָס ווערט נישט געלערנט, דאָס ווערט נישט שטודירט:
 דאָס וואָס-צילינדער קוים האָסטו באַרירט,
 עס קלינגט שוין, ווי האָניג און ווערטער-שעפטאַלן!
 בלומען באַשיטן דיין זעלע מיט שטויב,
 עס דאַכט זיך, עס זינגען מלאכים דיין לויב,
 דו טאָפּיעסט אין גאָלדענע שטראַלן.

דאָס איז די שלאַנג אַלץ. נישט נאָר אונזער זידן,
 האָט זי פאַרטריבן פון שטילן גן-עדן,
 נישט אדם הראשון אַליין!
 און נישט איין שמשון הגבור געשוואַכט,
 נישט איינעם די טויערן פון הימל פאַרמאַכט,
 מע זאָגט נאָך, אז שקר החן,

הבל היופי! דאָס בלוט הויבט אָן וועלן;
 קוים גיסט זיך דער האָניג פון ליפּן, ווי קרעלן!
 עס קלינגען די טענער, ווי זילבערנע גלעקלעך,
 און דער טאָג שמייכלט אויף ראָזיגע בעקלעך,

און אויגן ברייאַנטן, זיי לייכטן און בלישטשען —
 ווער ווערט נישט שכור פון די ארבע כוסות?
 עס הויבט אָן ר' יאַסל'ען אין העלזל צו סוויסטשען,
 און קוים, וואָס ער אַטעמט, ער כראָפעט—א גוסס...

ער גוסס'ט, ער כראָפעט: אַ, ציפעניו קרוין,
 נו, נאָ דיר די פּאָות, אַ, נעם זיי דיר שוין...
 איך בין זיי דיר מקריב!... איך וויל זיי נישט מער,
 און נעם דיר די שפיצן, אַ, נעם אויף נאמנות...
 און ציפע פירט אויס דעם שפּאַס אָן רחמנות,
 זי שמייכלט און — האַלט שוין די שער...

ו

קאנט איר די ווילדע טראַפען פון שלאכט?
 בלילה ההוא, אין דער דאָזיגער נאכט,
 האָט ציפּע דלילה געוויון מיט נאות,
 איר מאַן, גבריאִל', די ווילדע טראַפען,
 ער האָט זי מיט שרעק באַטראַכט און באַזען:
 שמשון הגבור'ס — ר' יאָסעלע'ס פאות.
 און שפיצן פון בערדל! ער האָט זיי דערקענט...
 זיי האָבן די האָר אין דעם גרוב פארברענט.

זיי שטייען דאָך טרויעריג; עס פרעגט זי זיין בליק:
 צי האָסטו פאַר דעם נישט פאַרהאַנדלט מיין גליק,
 צי האָסטו נישט זיך פאַרקויפט דאָ אין זאק?
 איר ווערט אויך טרויעריג, עס ווילט זיך איר כליפּען.
 זי האַלזט אים און קושט אים: „צי גלויבסטו נישט ציפּען?
 איך האָב'ן געוואָרפן אַרויס, דעם צבועק“.

כאָטש שפּעט—נאָך אין ציפּע'ן דערוואַכט דאָס געוויסן,
 עס קלעמט זי ביים האַרץ שוין אַצינד,
 און פלוצים ווערט איר דאָס קול אָפּגעריסן,
 פאַרשטעלט זיך דאָס פנים געשווינד.

זי פאַלט אויף זיין אַקסל, זי הויבט זיך אָן שעמען,
 — „געזינדיגט... איך ווייס עס אַליין!...“
 און פיבערהאַפט ציטערן ליפּן און ברעמען,
 צינד לאַזט זי אַרויס א געוויין!

„גבריאִל'טשע, ס'טוט באַנג... אוי, גבריאִל'טשע, ס'איז
 מיאוס“...

זי קלעמערט אים פעסטער אַרום.
 „איך וועל איבערבּעטן... אים וואַשן די פיס!“...
 גבריאִל'טשע שטייט טרויעריג און שטום...

פאַרשוואונדן ר' יאָסל, מען ווייסט שוין כסדר
 אין שטעטל אינגאַנצן, ווי ס'איז געשען :
 „אַליהו הנביא אין פויערשע קליידער
 (עס האָט אים נישט איינער ביינאַכט נאָך געזען),

„איז פאַרטאָג געקומען און האָט אים גערופן,
 גאָר ווייט פונ'ם ישוב, וואָס האָט איר צו זאָרנן! ...
 אין א הייל זיינען זיי ערגעץ פאַרבאָרגן,
 זיי מאַכן אין מדבר צרופין"...

דעם יתום האָט מען דערווייל אָפגענומען,
 אנדערע—וואַרטן און האָפן,
 מ'איז זיכער אין שטעטל, ר' יאָסל וועט קומען,
 עס האָט זיך אזוינס שוין געטראָפן! ...

אזוינס דאַרף צו דויערן א חודש לערך ;
 ר' יאָסעלע'ס קעפל איז פייער און פלאַם,
 ער וועט זיך נישט זשאַלעווען קפיצת-הדרך,
 און וואַרפן דעם גארטל אַריבער א ים!

דאָך יאָרן פאַרגייען, דער אַלקער שטייט לער,
 אַלץ טרויעריק גבריאָל, און ציפּע ? ווער ווייסט ?
 אַמאָל בלייבט זי שטיין מיט די אויגן פאַרגלייכט,
 און פון זיי קאַפּעט א טרער !

איבערזעצונגען פון ביאליק

1.

זיי מיר גוט

זיי מיר גוט!
זיי א מוטער, א שוועסטער מיר!
זעסט,
איך בין אזוי עלנט און קום נאך טרייסט צו דיר,
אין דער שווערסטער מינוט — —
מיין קאפ — די נעסט
פון פארשטויסענע תפילות לאז רוען אויף דיין שוים;
אלע הימלען זיינען פאר זיי פארמאכט —
און אין דער שטילער שעה, צווישן טאג און נאכט,
הער מיך אויס...

מען זאגט: פאראן יוגנט אויף דער וועלט
און בליען בליט זי, ווי א רויז...
פאראן מן הסתם!
נאך וואו איז מיינע? צי האט זי געטויט די קעלט,
צי פארברענט די פלאם?
דאכט זיך, גארנישט געווען...

אויך ליבע איז פאראן, אזוי זאגן לייט,
זאג מיר, וואס באטייט
דאס ווארט, פאר מיר א הילער קלאנג?
און דאס מאכט אזוי באנג, דאס מאכט אזוי באנג —
און וואס איז פרייד?

אזוי שטיל און צארט
האָבן שטערן אַמאָל געוואונקען צו מיר און—גענאָרט...
א חלום געווען... מען האָט'ן פארטריבן,
און עס איז מיר אין לעבן גאָרנישט געבליבן,
און איך זעלס און איך פֿריר...
זיי מיר גוט, איך קום נאָך טרייסט צו דיר.—

2.

משא נמירוב

שטיי אויף!
 מענטש, שטיי אויף און ניי,
 און ניי צו דער שטאָט, וואו די שחיטה איז געווען,
 וואו דאָס בלוט איז פאַרגאַסן געוואָרן!
 מיט די אייגענע אויגן זאָלסטו זען
 און אַנטאָפּן מיט אייגענע הענט די צוימען,
 די שטיינער, די ווענט
 מיט'ן פאַרטריקנטן בלוט,
 מיט די פאַרגליווערטע געהירן
 פון די דערשלאָגענע —
 צווישן חורבות וועסטו ניין,
 צווישן איינגעבראָכענע מויערן,
 צוזאַמענגעשטירצטע ווענט —
 מיט לעכער,
 ווי אָפּענע וואונדן שוואַרצע — —
 פון אונטער דיינע פיס פליען פערערן און שמות...
 טרעטסט אויף צעבראָכענע כלים,
 אויף ספרים,
 אויף פאַרמעט,
 אויף שטיקער צעפלאַצט לעבן —
 דו אנטלויפסט —
 צו ליכט און לופט אנטלויפסטו!
 דער הימל לאַכט אויס דיר,
 די שטראַלן פון דער העלער זון שמעכן דיר,

די גלאנצן פון צעבראָכענעם גלאָז, וואָס ליגט נאָך אויף
די גאָסן,

לעסטערן דרך!
אַלץ אַרום—דער בליענדיגער בוים,
דאָס פריש־אויסגעשפּראָצטע גראָז,
לאַכט אויס דיר...
וואָס פילסטו? בליטן, אָדער בלוט?

אין טאָג פון דער שחיטה האָט זיך דער פּרילינג צעבליט!
דער שוחרט האָט געשאַכטן, די זון האָט געשיינט
און באַשאַטן דעם שוחרט מיט גאָלד!
דער טאָג האָט צו אים געלאַכט!
די בוימער האָבן געבליט!

דו אנטלויפסט,
וויכסט דרך באַהאַלטן אין אַ הויף?
זע, זע, אָט אַ בערגל,
אָט אַ בערגל מיסט,
צוויי זיינען געקעפט געוואָרן אויפ'ן בערגל:
אַ איד און זיין הונט — —
איין האַט האָט זיי געקעפט,
דאָ, אויף איין מיסט האָט מען זיי געוואָרפן...
און אַז אונטערגעגאַנגען איז די זון,
זיינען חזירים געקומען
און ביידע געלעקט,
און אונטער זייערע פיס
האָבן זיי ביידע געקאַלערט —
שאַ!

מאָרגן וועט גיין אַ רעגן
און וועט אָפּשווענקען דאָס בלוט —
עס וועט שוין נישט שרייען,
נישט שרייען אַרויס פון מיסט,
עס וועט פאַרלוירן ווערן ערגעץ אין תהום, —

און אפשר אַנטרינקען אַ בוימל צו דער זעט—
און אַלץ וועט זיין ווי פריער —
אַלץ ווי פריער —
וואָס איז דען געשען? וואָס?

באַהאַלטסט זיך אויף אַ פינצטערן בוידעם?
פילסט די טויט־שרעק, וואָס שוועבט נאָך אַרום אין דער
פינצטער,

אין דער פינצטערער שטילקייט!
זעסט? פון אַלע לעכער, פון אַלע שפּאַלטן און ריצן,
קוקן אויגן אַרויס;
אויגן קוקן אויף דיר שטאַר און שטום,
דאָס קוקן די נשמות פון די „קדושים“,—
די פאַרוואַנגלטע, פאַרוויסטע נשמות — —
האַ-האַ-האַ!

זעסט, דאָרט, אין ווינקל האָבן זיי זיך צונויפגענומען,
צוזאַמענגעפרעסט, און געשוויגן;
דאָ האָט זיי דאָס אייזן געטראָפן,
דאָ זיינען זיי געבליבן!
דאָ שטייען זיי נאָך און שעפן,
און אַטעמען אין זיך אַריין
דעם גאַנצן טרויער פון זייער אומזיסטיגן טויט —
נישט טראַגיש,
קוים טרויעריג איז דער טויט —
הערסט? זיי פרעגן:

נאָך וואָס?
נאָך וואָס געלעבט, פאַרוואָס געשטאַרבן?
מיט שרעק און ציטערניש פרעגן זיי,
די קדושים:
און — אל אַרץ אפּים, —
ער שווייגט!

שפינוועבס אין די ווינקלען —

פרעג די שפיגען,
 וואָס דאָ איז געשען,
 לעבעדיגע עדות!
 זיי וועלן דיר פאַרציילן
 פון געשפּאַלטענע טראַכטן מיט פּעדערן געפילט —
 נעגל און נאָז-לעכער, קעפּ און האַמער —
 פון מענטשן געפּאַלענע אין דער פינצטער, אָן צייט
 צו קרעכצן,
 פון קינדער, וואָס האָבן פּריש בלוט געוויגן פון
 געשפּאַלטענע ברוסטן,
 פון א האַלב-קינדישן רוף: מאַ... און „מאַמע" נישט
 געענדיגט,
 א מעסער האָט איבערגעשניטן דאָס וואָרט!
 און נאָך... און נאָך...
 מעשיות, וואָס וועלן דיר פאַרברענען דעם מוח —
 די געהירן אויף אַש
 און די נשמה טויטן,
 אויף אייביג, אויף אייביג — —

רוף נישט! וועק נישט די טויטע,
 אַנטלויף מיט'ן פאַרשטיקטן געשריי אין דער קעל,
 מיט דער פאַר'שרפּטער טרער אין אויג —
 אַנטלויף —
 צוריק צו דער זון אין גאָס —
 היי, עס בלייבט, עס שיינט, עס קלינגט!
 קאָנסט עס נישט ליידן?
 זוך דיר שטילע שאַטן אין קעלער!
 קום אַראָפּ —
 זעסט, דאָ אין די שאַטן,
 צווישן די קילע שאַטן
 זיינען די צנועות,
 דיין פּאַלק'ס כשר'ע טעכטער — — —

פארשטייט?

איינע אונטער זיבן, איינע אונטער זיבן!
דער מוטער אין די אויגן—די טאכטער.
די מוטער אין דער טאכטער'ס אויגן—געשענדט!
און פאר'ן קוילן און נאכ'ן קוילן — —
טאפ אן מיט די הענט די פארבלומטע לאקסן,
די קישן —

דאס בלוט מיט עפעס אנדערש צוזאמען
פארגליווערט — —

זעסט? און דאָרט הינטער די פעסער —
הינטער די אָנגעוואָרפענע כלים,
אין ווינקל דאָרט
זיינען געלעגן,

אן אַטעם געלעגן זיינען דאָרט זייערע פאָטערס,
זייערע מענער, ברידער און חתנים —
און האָבן מיט אָפּגענע אויגן דאָס אַלץ געזען —
ווי די לייבער האָבן געצאָפּלט
אונטער'ן גוי און אונטער זיין אייזן —

און געהערט מיט אָפּגענע אויערן
די געשרייען די פארשטיקטע, די איבערגעהאקטע —
א שטראַל בלוט — אן אָפּגעהאקט וואָרט —
שאַ — — —

פאר שרעק פארגליווערטע, פארשטיינערטע הערצער...
און אויב איינס האָט נאָך געצאָפּלט,
האָט עס, פילייכט, נאָך געבעטן:
רבונגו של עולם,
טו א נם,
זאָלן זיי מיר נישט זען,
פארבלענד זיי, זאָלן זיי מיר נישט זען!

מענער — פאָטערס — ברידער — חתנים...
 און פון די מענער,
 אויב וועלכן עס איז א נס געשען
 און איז לעבן געבליבן,
 איז מאַנכער,
 ווען די שרעק איז אַריבער,
 פון קעלער אַרויסגעקראָכן,
 צו זיין נאָט, אין זיין גאָט'ס הויז אַריינגעלאָפן
 און געדאַנקט פאַר'ן נס,
 וואָס אים איז געשען!
 און דערנאָך צום רב געלאָפן:
 צי מעג ער מיט זיין ביילען נאָך לעבן ? !

הער, אַרויס קריך !
 קום,
 קום צו די מיסטן,
 צו די שטאַלן פון חזירים, קום,
 צו די באַהעלטענישן פון דיינע ברידער
 אין שחיטה-טאָג !
 דיינע פאַלקס-קינדער,
 חשמונאים,
 ברכוכבאס דיינע,
 דין הייליגן טאַטנ'ס קינדער —
 צוואַנציג אין אַ לאָך,
 דרייסיג אין אַ הייל — —
 די, וואָס הייליגן מין נאָמען !
 די ווערים צעקראָכן,
 ווי מיין זיך פאַרשטעקט —
 און—ווי די הינט געשטאַרבן !
 און צומאָרגנס איז אַרויס א זון
 און דערזען דעם פאָטער'ס פגר אין מיסט —

וואָס פאַרשטעלסטו דיין פנים, מענטש!
וואָס קריצסטו מיט די ציין?

גיי צום טאָל הינטער דער שטאָט,
א גאָרטן בליט דאָרט אין טאָל,
באָשט פון דער גאָלדערנער זון, ווי אַ כלה —
בליט ער, דער גאָרטן...
און דאָרט איז פאַראַן, אין דעם גאָרטן, אַ הייל —
די בלוטיגע —
דאָרט זיינען איינגעשלאָפן די מערדער,
נישט ווייט פון זייערע קרבנות ליגן זיי
שכור און שלאָפן...
און אַרום די כלים —
די רעדער מיט אויסגעזעצטע ספריכן,
ווי מערדערישע פינגער צו עמיצנס האַלז —
מיט די נאָך בלוטיגע, שוואַרץ־בלוטיגע שפיצן —
בלוט מיט געהירן!
און אז דער טאָג וועט טרעטן אָפּ דעם אָוונט,
די זון וועט אין מערב־זייט אונטערגיין
מיט בלוטיגע וואַלקן געהילט און געשליידערט,
און פייעריג צעפלאָאָמט — —
דאָן גיי אַהין צום טאָל,
אין גאָרטן אַריין גיי —
זוך אָפּ די הייל...
און גנב'ע זיך שטיל אַריין...
טססס...
אַ שרעק שוועבט אין דער לופט...
אַ שרעק, אַ צאָפּלען, אַ גסיסה —
הוילע קרעכצן, הייזעריגע שרייען, פאַרשטיקטע רופן, —
דאָס אַלץ וואַלגערט זיך אַרום צווישן די כלים,
און רירט די רעדער,
און דרייט זיי איבער,

און שלאָגן זיך אָן די שפיצן,
 אָן די העלצער,
 און קומען אַרויס פון לעכער און שפּאַלטן —
 אַרום — קרעכצן —
 איבער דיין קאָפּ פאַרגליווערטע קרעכצן —
 א שטומער צער שוועבט,
 א שטומער וויי —
 נאָך וואָס? פאַרוואָס?

יסורים שטומע פלאַטערן.
 א שכינה, א שוואַרצע, א טויט־מידע,
 א דערשלאָגענע
 רוט איבער אלעם —
 און געפינט נישט קיין רו!
 האַרץ־דייסנדיג! —
 וויל וויינען און קאָן נישט
 וויל שרייען און שווייגט,
 אין אייגענעם טרויער דערשטיקט —
 די פליגל איבער די הרוגים פאַרשפּרייט זי
 און וויינט אָן א קול...
 און אויפ'ן בית־עלמין גיי,
 אויף די קדושים'ס קברים!
 אַהין שליך זיך אין דער שטיל,
 זאָל קיינער דיין טריט נישט הערן,
 זאָל קיינער דיך נישט זען...
 פאַרדעק דיך פאַר חרפה!
 גיי און קוק אויף דינע הייליגע!
 וויינען וועסטו נישט איבער זיי...
 צעניין וועט וועלן דיין האַרץ;
 איך וועל עס פאַרגליווערן אין דיר —
 וועסטו וועלן די ברעמען אַראָפּ אויף די אויגן לאָזן,
 איך וועל זיי דיר אויפשטעלן, ווי נעגל!

שרייען וועסטו וועלן
ווי א שטיר, צום שחיטה-באנק געבונדן,
ברילן...
איך וועל דיר דאס קול דערשטיקן אין האלז —
זעסט, ווי געשאכטענע קעלבער ליגן זיי,
האסט פאר זיי קיין קלאג,
קיין זיפז —
— „פארגיבט מיר, הייליגע טויטע,
פארציט מיר, איר אייביג פארשעממע,
פאר אייער אָרעם לעבן
פאר'ן אָרעמען טויט,
העלפט קאָן איך נישט!
מאָרגן וועט איר קלאָפן ביי מיר
און פארלאנגען אייער לויז — —
איך האָב נישט!
א יורד בין איך,
אָרעם, אַזוי ווי איר!
אומזיסט זייט איר געפייניגט.
געוואָרן און געשטאָרבן,
ווי אומזיסט איר האָט געלעבט...
אַ רעמעניש נישט צום פארענטפערן
איז אייער טויט, ווי אייער לעבן
איז א רעמעניש!“
און אין וואָלקן הילט די שכינה איין
איר קאָפּ און וויינט,
פאר שאַנד און שפּאַט וויינט זי!
— נאכט אויף נאכט וועל איך אין דער שטיל
אויף די קברים אַראָפּ
און וויינען אין דער שטיל
פאר שאַנד!

און דו, מענטש!
 דו, וואָס האָסט מיר געזוכט און געפונען
 אין מיין אַרעמקייט, אין מיין טרויער,
 גיי נישט צוריק מיט לערע הענט!
 נעם ביי מיר,
 א טייל פון מיין שטילן ווייטאָג נעם
 און וואַרף עס אין דעם שוים פון די לעבעדיגע,
 פון די נאָך געבליבענע — —
 זיי זאָלן נישט פאַרגעסן!
 און גייענדיג צוריק,
 ריים אויס א ביסל גראַז,
 — עס איז פּרילינג,
 עס בלייבט,
 עס איז זאָפטיג דאָס גראַז —
 ריים אויס א פולע האַנט
 פון שפּראַציקן, זאָפטיגן, פּרישן קברים־גראַז
 און וואַרף הינטער דיר —
 און זאָג:
 גראַז איז מיין פּאַלק,
 אָפּגעריסן גראַז.
 קאָן דאָס אָפּגעריסענע לעבן?

גיי!
 גיי צו לעבעדיגע,
 צו די נאָך געבליבענע,
 אין גאָט'ס הויז אַריין גיי,
 דאָרט זיינען זיי פאַרזאַמלט —
 זיי פאַסטן דאָרט און בעטן!
 הערסט דעם יאָמער?
 עס צעגייט נישט דין האַרץ אין דיר?
 שטעלן זיך דיר נישט די האָר קאָפּיר? —
 דאָס געקלאָגעריי —

דו ציטערסט נישט?
 אזוי קלאַנט אן אַרעמע, דערשלאָגענע
 דינסט פאר א גראַשן,
 וואָס זי פאַרלירט אין מאַרק...
 אין זייערע הערצער,
 אין זייערע דערשלאָגענע דינסטן-הארץ אַריין קוק —
 ווי לער איז דאָרט און וויסט!
 קיין איינציג גרעזל האָט!
 קיין קערנדל נקמה!
 קיין פלוך אויף זייערע ליפּן!
 זיי בעטן!
 קוק אין זייערע הערצער אַריין,
 נישט אויף זייערע ליפּן — —
 פאַלש איז יעדעס וואָרט!
 איך זאָל זיי פאַרצייען,
 איך זאָל פאַרגעבן זייערע זינד!
 זינדיגט א צעבראָכענער שאַרבן?
 זינדיגן ציטעריגע שאַטן אויף די ווענט?
 פאַרוואָס בעטן זיי און שטורעמען נישט?
 וואָס הויבן זיי קיין פויסטן נישט אויף?
 פאַרוואָס פאָדערן זיי נישט?
 פאַרוואָס רייסן זיי די הימלען נישט איין,
 נישט דעם כסא הכבוד?

און הער —
 הויבט אויף דער חזן זיין קול
 און רופט:
 „טו פאר די געשאַכטענע,
 פאר קליינע קינדער טו,
 פאר זויגנדיגע קינדער“...
 און נאָכשרייען וועט דער עולם
 און ציטערן וועלן די זיילן אין הויז — —

אויף דיר וועל איך מיך דערבארעמען!
 דו וועסט נישט וויינען,
 נישט וויינען מיט זיי — — —
 און הויבט זיך אין דיר א געשריי אויף,
 דערשטיק איך עס!
 צווישן דיינע ציין דערשטיק איך עס!
 דו זאלסט דאס אומגליק נישט פארשוועבן
 נישט באקלאגט,
 נישט באוויינט זאל עס בלייבן!
 קיין טרער!!
 און די נישט-אויסגעוויינטע טרער
 פארגליווערן זאל זי אין דיין הארץ
 און ווערן צום שטיין!
 אויף דעם שטיין וועל איך מיין פעסטונג בויען —
 אייזערנע מויערן—קופערנע שפיצן—
 פאר האס, צאָרן און טויט
 א הייליגטום!
 אין דיין הארץ וועט עס שטיין
 און וואַקסן —
 פון גיפטיגן בלוט גענערט
 וועט עס וואַקסן —
 א פעסטונג,
 א הייליגטום,
 א שלאַנגען-נעסט
 פאר גיפטיגן, צאָרניגן, גרימיגן טויט
 פאר דיין פאָלק!
 און צורמאָרגנס
 זע, וואָס זיי טוען...
 אויפ'ן בית-עלמין וועלן זיי מאָרגן גיין,
 די דערשלאָגענע,
 די איבערגעבליבענע,
 די האַלב-טויטע,

מיט די האלב-אויסגעפאכטע נשמות,
 האלב-אויסגעפויגטע הערצער...
 אויפ'ן בית-עלמין גייען זיי,
 מענער, ווייבער און קינדער גייען;
 מיט מאַרבעס,
 מיט קבצנ'ישע מאַרבעס
 אויף די געבויענע אַקסל
 גייען זיי...
 און זע, מענטש, וואָס זיי טוען! —
 צו די פרישע קברים גייען זיי,
 צו די קדושים —
 און עפענען די קברים אויף —
 און צערייסן זייערע לייבער
 מיט די תכריכים צוזאַמען,
 אויף שטיקער, אויף שטיקער צערייסן זיי.
 און יעדערער כאַפט א שטיק,
 יעדערער אין מאַרבע אַרײַן א שטיק,
 זיי וועלן בעטלען גיין
 אין נאָמען פון די קדושים,
 מיט זייערע פלייש און ביין, —
 פון יריד צו יריד וועלן זיי גיין
 פון שטאָט צו שטאָט
 און בעטלען:
 זעט דאָס הייליגע פלייש, — רחמים!
 די הייליגע ביינער זעט — רחמים!
 אידן בני רחמים,
 רחמים, א גראַשן גיט!
 און א לאַמער,
 און א בלינדער,
 און אַן אַלטער: א געבויענער,
 און מיט קרומע ביינער
 שלעכט-גענערטע קינדער

וועלן בעטלען מיט'ן פלויש
 מיט די ביינער פון די קדושים
 און לידער זינגען!
 קבצנ'ישע הונגער-לידער,
 איבער הייליגע,
 איבער אומגעקומענע על קדוש-השם — —
 פאר א גראַשן!
 און אַצינד גענוג, מענטש!
 אנטלויף!
 לויף אין דער וויסטעניש אַריין
 און שריי — —
 אויף ווינט, וואָס יאָגט אין דער מדבר;
 אויף זיינע פליגל זאָל ער כאַפֿן דיין געשריי
 און צעטראָגן אויף אלע עקן פון דער וועלט,
 אָבער קיינער זאָל נישט וויסן. —

פון איוב

קאפיטל א

1. א מאן איז געווען אין לאנד עוי; איוב—זיין נאָמען.
און דער (מאן—רעד.) איז געווען בראָו, ערלעך און אָפּגעווענדט
פון ביזן.
2. און געבוירן זיינען אים געוואָרן זיבן זין און דריי טעכ-
טער.
3. און זיין פי איז געוועזן: זיבן טויזנט שאַף, דריי טוי-
זענט קעמלען, פינף הונדערט פאָר אָססן און פינף הונדערט עזע-
ליינען. און א גרויסע ווירטשאַפט. און דער מאן איז געווען דער
גרעסטער פון אלע לייט אין קדם.
4. גייען זיינע זין און מאַכן טרינק־מאָלן, יעדער ביי זיך אין
הויז, אין זיין טאָג, און רופן צו זייערע דריי שוועסטער, זיי זאָלן
עסן מיט זיי און טרינקען.
5. און אז עס זיינען אַריבערגעגאַנגען אלע טרינק־מאָל־טעג,
שיקט נאָך זיי איוב, הייליגט זיי, פעדערט זיך באַגינען און ברענגט
בראַנד־אָפּער לויט דער צאָל פון אלע. דען געטראַכט האָט איוב,
פילייכט האָבן מיינע זין געזינדיגט, געלעסטערט דעם אַלמעכטיגן
אין האַרץ... אזוי פלעגט איוב שטענדיג טאָן.

6. איינמאל, ווען די יונג-אלמעכטיגע זין שטעלן זיך פאר'ן אייביגן, איז צווישן זיי אויך דער שטערער (1) געקומען.
7. האָט דער אייביגער געזאָגט צום שטערער: פון וואָנען קומסטו? ענטפערט דער שטערער דעם אייביגן און זאָגט: פון דורכשטרייפן די ערד און אַרומוואַנדערן איבער איר.
8. האָט דער אייביגער געזאָגט צום שטערער: האָסטו באַ-מערקט מיין קנעכט איוב? נישטאָ נאָך אויף דער ערד אַזאָ בראַ-ווער, ערלעכער, גאָטספּאַרכטיגער מאַן און אַזוי אָפּגעווענדט פון ביזן.
9. ענטפערט דער שטערער דעם אייביגן און זאָגט: אומזיסט דען האָט איוב פאַרכט פאַר דער אַלמאַכט?
10. דו האָסט דאָך אַרומגעצוימט אים און זיין הויז און אַרום אַלעם, וואָס אים געהער. וואָס זיינע הענט טוען איז פון דיר געבענטשט, און זיין פי—איבער לאַנד צעשפּרייט.
11. שטרעק נאָר אָבער אויס דיין האַנט און ריר אָן דאָס זייניגע, צי וועט ער דיר נישט לעסטערן אין דיין אָנגעזיכט?
12. האָט דער אייביגער צום שטערער געזאָגט: באַקומסטו אין דיין האַנט אַריין אַלץ, וואָס אים געהער. נאָר אים אַליין ריר נישט מיט דיין האַנט. איז דער שטערער אָפּגענאַנגען פון איי-ביגנ'ס אָנגעזיכט.
13. און אין אַ טאָג, ווען זיינע (איוב'ס) זין האָבן געשפּייזט און וויין געטרונקען אין הויז פונ'ם עלטסטן ברודער.
14. איז געקומען אַ באַט (2) צו איוב'ן און האָט אים אָנגע-

(1) דער שטערער—רעד.

(2) א שליח—רעד.

זאָגט: די קינדער האָבן געאַקערט, און די עזעלינען—געוויידט זיך ביי זיי אין דער זייט.

15. איז אָנגעפאלן שבאָ און זיי פאַרכאַפט, די דינער דער-שלאָגן מיט דער שווערד, און נאָר איך איינער בין אַנטרונען און געלאָפן אָנזאָגן דיר.

16. דער רעדט נאָך און א צווייטער קומט און זאָגט אָן: גאָט'ס א פייער איז אַראָפּ פון הימל, אונטערגעצודן די שאָף און די קנעכט און אַלע פאַרברענט. איך איינער בין אַנטרונען דיר אָנצוזאָגן.

17. רעדט נאָך דער און א דריטער קומט און זאָגט: כשדים, אין טיילן געטיילט, זיינען באַפאלן און פאַרנומען די קעמלען, די קנעכט מיט דער שווערד דערשלאָגן. איך איינער בין אַנטרונען דיר אָנצוזאָגן.

18. רעדט נאָך דער און נאָך איינער קומט און זאָגט: דייע זין און דייע טעכטער האָבן געשפייזט און וויין געטרונקען אינ'ם עלטסטן ברודער'ס הויז.

19. איז א ווינט א שטאַרקער אָנגעקומען פון וויסטעניש, אָנגענומען אַלע פיר ווינקלען פון הויז, און ס'איז איינגעפאלן אויף די יונגען, אַלע געטויט, און איך איינער נאָר בין אַנטרונען, דיר דאָס אָנצוזאָגן.

20. איז אויב אויפגעשטאַנען, איינגעריסן זיין געוואַנט, גע-ריסן די האָר און צו דער ערד געפאלן און געבוקט זיך.

21. און געזאָגט האָט ער: נאָקעט בין איך פון מיין מו-טער'ס לייב אַרויס, און נאָקעט וועל איך אויך צוריקגיין אַהין... דער אייביגער האָט געגעבן, דער אייביגער האָט גענומען. גע-בענטשט זאָל זיין דעם אייביגנ'ס נאָמען!

22. ביי אַלעם דעם האָט אויב נישט געזינדיגט און דעם אַלמעכטיגן קיין טאָדל נישט געגעבן.

קאפיטל ב

1. און עס איז געווען דער מאָג, און עס זיינען געקומען די זיין דעם אַלמעכטיגנ'ס זיך צו שטעלן פאַר'ן אייביגן. איז גער קומען צווישן זיי אויך דער שטערער און געשטעלט זיך פאַר'ן אייביגן.
2. און געזאָגט האָט דער אייביגער צום שטערער: פון וואָנען קומסטו? און דער שטערער ענטפערט דעם אייביגן און זאָגט: פון שוועבן איבער דער ערד און וואַנדערן אויף איר.
3. און דער אייביגער זאָגט צום שטערער: האָסטו באַ-טראַכט מיין קנעכט אויב? עס איז נישטאָ נאָך אויף דער ערד אזא בראַווער, אזא ערלעכער און גאָטספאַרעכטיגער מאַן און אן אַפגעווענדטער פון ביין, און ער האַלט זיך נאָך אזוי בראַוו, און דו האָסט מיך אומזיסט אָנגערעדט איך זאָל אים פאַרדערבן.
4. און דער שטערער ענטפערט דעם אייביגן און זאָגט: הויט פאַר הויט! וואָס א מענטש האָט גיט ער אָפ פאַר זיין לעבן!
5. אָבער שטרעק אויס דיין האַנט, ריר אָן זיין ביין און זיין פלייש, אויב ער וועט דיך אין דיין אָנגעזיכט נישט לעסטערן!
6. און דער אייביגער האָט דעם שטערער געזאָגט: איז ער אין דיין האַנט, נאָר זיין לעבן היט!
7. איז דער שטערער אוועק פון אייביגנ'ס אָנגעזיכט און האָט געפלאָגט אויב'ן מיט א ביזן גרינד פון פוסבאַלן ביז'ן שפיץ פון קאַפּ.
8. און דער געמט א שאַרבן דערמיט זיך צו קראַצן און זעצט זיך אין אַש אַריין.

9. און עס זאָגט צו אים זיין פרוי: האַלטסט דיר נאָך אַן דיין בראַווקייט? לעסטער דעם אייביגן און שטאַרב!
10. און ער האָט געזאָגט צו איר: ווי איינער פון די ניר-דעריגע רעדסטו. דאָס גוטע זאָלן מיר פון מעכטיגן נעמען און דאָס שלעכטע נישט? און איוב פאַרזינדיגט זיך נישט מיט זיינע ליפן.
11. האָבן געהערט דריי פריינט איוב'ס וועגן דעם גרויסן אומגליק, וואָס אים האָט געטראָפן, און זיי זיינען געקומען, יעדער-ער פון זיין אָרט: אליפז פון תימן, בלדד פון שוה, און צופר פון נעמה, און האָבן זיך אָפגעשטעלט צוזאַמען צו אים צו קומען און צו טרייסטן.
12. האָבן זיי פון ווייטן די אויגן אויפגעהויבן און האָבן אים נישט דערקענט. און זיי האָבן אויפגעהויבן זייערע שטימען און האָבן זיך צעוויינט, רייסט יעדערער איין זיין געוואָנט און האָבן געוואָרפן איבער די קעפּ אַש געגן הימל.
13. און זיי זיינען געזעסן מיט אים אויף דער ערד זיבן טעג און זיבן נעכט און נישט גערעדט צו אים קיין וואָרט. זיי האָבן געזען, אז דער ווייטאָג איז צו גרויס.

קאַפיטל ג

1. דאָן האָט איוב געעפנט זיין מויל און געפֿלוכט זיין טאָג.
2. און ער האָט אויסגערופן און געזאָגט:
3. פאַרלוירן האָט געזאָלט ווערן דער טאָג, וואָס איך האָב געדאַרפט געבוירן ווערן אין אים, און די נאַכט, וואָס האָט אַנגעזאָגט: באַפֿרוכט האָט אַ מאַן!

4. יענער טאָג זאָל זיין פינצטערניש, דער מעכטיגער פון דער הויך זאָל אויף אים נישט פרעגן, און נישט אויפשיינען זאָל אים א ליכטיגער גלאַנץ.
5. אייננאָרען זאָלן אים פינצטערניש און טויטע שאַטן, איר בערהילן זאָל אים א וואַלקן, שרעקן זאָלן אים די טאָגפאַר-שוואַרצער.
6. און יענע נאַכט-פינצטערניש זאָל זי פאַרנעמען, נישט באַהעפטיגט מיט די טעג פון יאָר, אין דער צאָל פון מאָנאַטן נישט אַריינקומען.
7. זאָל יענע נאַכט זיין פאַראיינזאַמט, עס זאָל זיך אין איר קיין געזאַנג נישט הערן.
8. פאַרשעלטן זאָלן זי די, וואָס פלוצן דעם טאָג, וואָס זיינען גרייט דעם לויטן 1) צו וועקן!
9. פאַרפינצטערט זאָלן ווערן אירע אַוונטשטערן, האָפן זאָל זי אויף ליכט און עס זאָל נישט זיין. זי זאָל די ברעמען פון מאָרגנשטערן נישט זען.
10. ווייל נישט פאַרשלאָסן האָט זי די טירן פון מיין טראַכט, וואָס וואַלט דאָס אומגליק פאַר מיינע אויגן פאַרבאָרגן.
11. פאַרוואָס האָב איך נישט געזאָלט פון טראַכט אַרויס—שטאַרבן, פון לייב אַרויס—און אויסגעגאַנגען?
12. צו וואָס האָבן מיך אויפגענומען קניען, די בריסט—איך זאָל זויגן?
13. איך וואַלט דאָך איצט געלעגן און שטילקייט געהאַט; געשלאָפן און געהאַט רו.

(1) די ערד שטייט אויף א פאַרשלאָפענע וואַלפיש; אויפגעוועקט וועט ער זיך א ריר טאן און איבערקערן די וועלט.—י. ל. פ.

14. גלייך מיט קעניגן און ראטן פון לאנד, וואָס בויען זיך
רואינען. (1.)

15. אָדער מיט הערן גאָלד־באַזיצער, וואָס פילן זייערע היי־
זער מיט זילבער.

16. אָדער וואָלט איך ווי א פארבאָרגענער אבאָרט צו נישט
געוואָרן, גלייך די קליינע, וואָס האָבן קיין ליכט נישט געזען !

(1) וואַרשיינלעך די פאַרם פון הייזער אויף נאַכ'ן טויט.—י. 5. ב.

קינדער-לידער

.א.

מוטער-לידער

.1

קוק איך מיין קינדעלע-קליין
 אין ד'אויגן צריין,
 מיין איך, די גאנצע וועלט איז מיין!
 ווען איך דיינע בעקעלעך קיש,
 ווער איך געזונט און פריש, —
 פריש און געזונט זאלסטו מיר זיין!

2

יעדע מוטער לויבט איר קינד,
 אז עס איז דאָס בעסטע;
 איך האָב א קינד און לויב עס נישט,
 און ווייס: עס איז דאָס בעסטע!

יעדע מוטער לויבט איר קינד,
 אז עס איז דאָס שענסטע;
 איך האָב א קינד און לויב עס נישט,
 און ווייס, עס איז דאָס שענסטע!

יעדע מאמע לויבט איר קינד
 און אומזיסט דאָס לויבן;
 מען שאַקלט מיט'ן קאָפּ נאָר צו, —
 קיינער וועט נישט גלויבן!

איך האָב דאָס שענסטע, בעסטע קינד
 און טו עס גאָר נישט לויבן,
 כאַטש ווער אויגן האָט, דער זעט,
 און באַדאַרף נישט גלויבן!

3.

צו די פיסלעך

(ביים אנטאן שיר-און-זעקלעך)

— קונדייסימלעך, גוט מאַרגן אייך!
ווי הייסט איר דען, ווי רופט מען אייך?
— איך, דאָס רעכטע — לויפערמאַן!
— איך, דאָס לינקע — שפּרינגערמאַן!
— לויפערמאַן, וואָס לויפסטו נישט?
האַט דער שלאָף דיך נישט דערפרישט?
— אוי, איך בין געזונט און פריש, —
באַרוועס לויפן וויל איך נישט!
— הוש, הוש! קונדעס־קליין
אין זעקל אַריין!
פאַר דיר אַ זעקל אויך פאַראַן, —
הוש, אַריין, דו שפּרינגערמאַן!
— וואָס בעלט אייך נאָך, וואָס רופט איר נאָך?
— שיבעלעך, שיבעלעך וויל' מיר נאָך!
— אַט שיבעלעך און צוגעשנירט,
צינד, קונדייסיים, רירט אייך, רירט!
— צונם וואַסער, צו דער שימל, —
איז דאָס לאַבוסלעך אַ ביסל!

.4

אויפהויבנדיג דאָס געפאַלענע קינד

עס איז א מאַן אַריין אין וואַסער
און אַרויס איז ער א נאַסער!
כ'נעם פון וואַסער דיך אַרויס
און טריקן דיר די אויג'לעך אויס.
מיט א טיכל אויסגעווישט, —
מיט קיין הענטל רירט מען נישט!

.5

ברויטעלע

ברויטעלע, ברויטעלע-קליין!
ברויטעלע מוז קיילעכדיג זיין!
און איצט שנעל, אין אויוון אַריין!
גענוג אין אויוועלע געזעסן, —
האַם-האַם! אויפגעגעסן!

.6

דער הימל טריפט,
זונעלע שיינט, —
ס'בלה-מיידל
לאכט און וויינט!

.7

לערנענדיג גיין

ענטעלע, ענטעלע, ענטעלע!
פאַרוואָס גייסטו נישט גראַד?
און דאָס ענטל, ענטל זאָגט:
ווייל איך בין נישט קיין סאַלדאַט!
כ'בין אן ענטל, כ'בין אן ענטל
און גיי מיר ווי די באַבע יענטל
אַהער—אַהין געוואַקלט זיך
אין די שיינע רויטע שייך!

8.

מיט'ן קינד טאנצנדיג

טאנץ, מיידעלע, טאנץ
 אינ'ם בלומען-קראנץ!
 זעסט, דער הימל
 לאכט מיט טרערן, —
 וועסט געשווינד
 א בלח ווערן!
 טאנץ, מיידעלע, טאנץ
 אינ'ם בלומען-קראנץ!

9.

קלעזמערל

(דאס זעלבע)

קלעזמערל, שפיל, קלעזמערל, שפיל!
 טאנצן וויל מיין מיידעלע!
 אינ'ם גרינעם קליידעלע,
 טאנצט עס מיט געפיל, —
 שפיל, קלעזמערל, שפיל!

10.

קעלבעלע

א קעלבעלע פאַרמאָג איך—מע־מע ! מע־מע !
 ס'קעלבל אויף די אַקסל טראָג איך—מע־מע־מע !
 צום מאַרק דערמיט מו איך לויפן,
 ב'וויל דאָס קעלבעלע פאַרקויפן,
 קעלבעלע־שוועלבעלע—מע־מע־מע !

קונה, זיך צוזאַמענלויפן ! מע־מע ! מע־מע !
 ס'ווערט א קעלבעלע פאַרקויפט ! מע־מע־מע !
 איך פאַרקויף עס גאָר נישט טייער,
 פאַר א דרייער, פאַר א צווייער !
 קעלבעלע־שוועלבעלע—מע־מע־מע !

קונה, קונה, כאָפּ און קויף ! מע־מע, מע־מע !
 קונה וויל שוין ; איך אנטלויף ! מע־מע־מע !
 איך פאַרקויף פאַר קיין געלט,
 ס'קעלבל איז מיין גאַנצע וועלט !
 דאָס קעלבעלע, דאָס שוועלבעלע
 מע־מע־מע !

11.

קיכעלעך באַקן

איך באַק, איך באַק, איך באַק!
 גענומען מעל פון זאק!
 דו הינדעלע אן איי דערלאַנג!
 דען דער אויוון ברענט שוין לאַנג!
 געשווינד, הינדעלע, געשווינד, —
 איך באַק אַ קיכעלע, מיין קינד!

12.

דריי ווייסע גענוז און דאָס שוּחט'ל

דריי גענוז ווייסע, העלע
 זיצן אין האַבער־שטרוי;
 געהייסן האַבן זיי אזוי:
 איינע — געלע,
 די צווייטע — גרינע,
 די דריטע — גענדל.
 די שוּחט'קע—דעם מאַן נאָך וואַסער שיקט,
 גייט ער פאַרביי מיט'ן קענדל,
 און—דריי ווייסע פלעקן דערבליקט.

יאַנקעלע רייט ; יאַנקעלע פאַרט, יאַנקעלע שליטלט זיך

.13

רייט צוט פרישטיק

דער גענעראל בומבומבום
 מוט נישט מער, נאָר רייט אַרום !
 מוז אים מיידן אויס איעדער,
 ווייל דער פערדל איז פון לעדער
 און פון פימסנהאַלץ די שפּאַרן !
 און מען צימערט פאַר זיין צאָרן
 און אָט רייט ער צו צום מיש,
 איך געשווינד די קאווע מיש,
 מרינק געזונטערהייט און פריש !

.14

אויפ'ן שטעקן

נעמט יאַנקעלע זיין שטעקעלע
 און—א לאָז זיך צו דער מיר !
 און די מאַמע : וויי צו מיר,
 דו פאַרלאָזט מיר, יאַנקעלע ? !

— יא, יא, מאמעשי, איך פאָר
גענוג שוין אינדערהיים געזעסן,
נאָר געטרונקען און געגעסן—
כ'בין שוין באַלד דאָס פינפטע יאָר!

עס איז שוין צייט די וועלט צו זען!
פעלד און וואַלד, טייך און באַרג!
זיי געזונט, מאמעשי, און שטאַרק!
און די מאמע: — ווי געשען!

יאנקעלע, וואו לאָזסטו מיך?
אָן דיר וועט מיר זיין צו שווער!
— מאמעשי, איך קען נישט מער,
און ביים טאטן לאָז איך דיר!

ער וועט פארטרעטן מיך ביי דיר,
נישקשה, ביזט ביי'ן אים געשעצט!
און אויפ'ן שטאַק זיך אויפגעזעצט
און—א ריט אַרויס פון טיר!

15.

אין שליטן צו די עסקימאָסן

מאמע, מאמע, זיי געזונט!
 איך שלימל זיך אדעק!
 וואו די וועלט נאָר האָט אן עק, —
 צו די עסקימאָסן!

— און וואָס וועסטו דאָרטן טאָן?
 — איי, וואָס דאָרטן טאָן איך וועל?
 איך וועל קליידן זיך אין פעל,
 מראָגן וואַסער-שמוהל!

— אַבער, קינד מיינס, דאָרט איז קאלט!
 דאָרט איז אייביג שניי און אייז!
 — שאַט נישט, מאַמעשי איך ווים!
 איך מאַך א שטיבל מיר פון שניי!

— עס איז פינצטער אָן א פענצטער!
 איך שים א וואַלשרש מיט אַ פייל,
 און נעם ביי'ן איר צו לעמפל אייל,
 טאָג און נאכט דאָס לעמפל ברענט!

— וואָס וועסטו טאָן א גאנצן טאָג?
 — אַרבעט איז גענוג פאַראַן.
 איך כאָפּ א רענמיר, און איך שפּאַן
 אין שליטל איין און יאָג!

16

אויפ'ן פערדל פאַר'ן שלאָף

— פערדעלע, שפּאַן! פערדעלע שפּאַן!
 רייטן וויל — מיין רייטערמאַן!
 געריטן און — געבליבן שטיין,
 מ'פערדל וויל נישט ווייטער גיין!

— וואָס האַסטו, פערדעלע, דערזען,
 וואָס דו ווילסט נישט ווייטער גיין?
 — א וואַסערל! איך וויל א טרונק!
 פאַיע איך אָן דאָס פערדל פלינק!

ווייטער, ווייטער, ווייטער רייט!
 געריטן אָפּ א היבשע צייט,
 געריטן און — געבליבן שטיין, —
 מ'פערדל וויל נישט ווייטער גיין!

וואָס האָסטו, פּערדעלע, דערזען,
וואָס דו ווילסט נישט ווייטער גיין?
— אוי, א לאַנקע צופט אין געזל;
כאַפּ א גרעזל, צופּ א גרעזל!

אַפּגעגעסן? ווייטער רייט!
גערײַטן אָפּ א היבשע צייט!
גערײַטן און געבליבן שטיין, —
ס'פּערדל וויל נישט ווייטער גיין!

— וואָס האָסטו, פּערדעלע, דערזען,
וואָס דו ווילסט נישט ווייטער גיין?
— א שלאָגבאַן! א שלאָגבאַן!
אין בעט אַריין, דו רייטערמאַן!

17

דאָס הענטל

(די פינגער איבערקלייבנדיג)

מ'קלענסטע ברידערל זאגט אין דער שמיל :
 איך, קליין ברידערל, פלוימעלעך וויל !
 דאָס צווייטע זאגט : איך וויל שוין לאנג,
 די מאמע פלוימען האלט אין דער גרויסער שאַנק,
 וואָס קומט אַרויס ? דאָס דריטע ברידערל טראַכט :
 שטענדיג איז די גרויסע שאַנק פאַרמאַכט !
 דאָס פערטע זאגט : אויפגעוויבן זיך א ביסל,
 אויף דער וואַנט דאָרט הענגט דער שליסל !
 דאָס פינפטע שרעקט זיך : לאָזט געמאָר,
 אליין צו נעמען א מיאוס'ע זאך !
 עס איז א הרפת און א שאַנד !
 שטעלט זיך אָפּ די גאַנצע האַנט !

18

דער רייטערמאן

עם רייט, עם רייט א רייטערמאן
 אין שנעלן גאלאפ!
 האָס-האָס-האָפּ!
 רייט ער צו, דער רייטערמאן,
 רייט ער צו צו אונזער הויז;
 די מאמע שטייט און קוקט אַרויס.

שטעלט זיך אָפּ דער רייטערמאן!
 — ליבע פרוי,
 זאָגט גענוי,
 קינדער, וואָס וואָעווען זיינען סאַראָן?
 קינדער וואָס שלאָפן וואָס נישט איין
 באַט איך מיט מיר אין זעקל אַריין!

די מאמע זאָגט צום רייטערמאן:
 רייטערמאן,
 ווייטער שפּאַן!
 דאָ זיינען נאָר שטילע קינדער סאַראָן!
 אין בעט אַרײַן, און שלאָפן איין!

ב.

שלאף-און וויגן-לידער

20

און, און, און! וועמען איך דערשפיר?
 ווער ליגט עס דא אין בעט ביי מיר?
 איי, דאס ליגט מיין קינדעלע קליין,
 גראַבט מיר אין האַרץ דאָס קעפּעלע איין,
 בין איך געוויס, אז עטויל און בין
 מיין זיס קינדעלע שלאָפּן וועט
 ביי דעם מומערל און בעט!

21

דריי ווייבער זיצן איינעביקט:
 איינע בעדערן פליקט,
 די צווייטע זאָקן שטריקט,
 די דריטע — אַ וויגעלע וויגט:
 אַ... אַ... אַ...

22

שטייט א ביימעלע אין פעלד,
האט עס גרינע צווייגעלעך...
שטייט דערויף א פייגעלע,
מאכט עס צו די אייגעלעך!

אויף די גרינע צווייגעלעך
וואקסט א גאלדן עפעלע!
מאכט צו מיין קינד, די אייגעלעך —
א ברכה אויף זיין קעפעלע!

23

אויף די גרינע צווייגעלעך
שלאסן איין די פייגעלעך...
די מאמע זינגט זיי: א, א...
עס איז א שמילע נאכט אזא!

אליהו הנביא

אליהו הנביא איז א גוטער, איי א גוטער.
איינמאל קומט ער אין א שטוב צריין, בעט
מען זיצן.

— זיצט, ר' אליהו הנביא, זיצט א ווילע.

גלעט ער זיך דאס ווייסע בערדל:

— טאקע נאך אויף א ווילע, כ'האב גארנישט
קיין צייט... נאך אפצואטעמען.

— וואס טראגט איר עס אויף די פלייצעס, ר'
אליהו הנביא?

— איר זעט דען נישט, א זעקעלע?

— וואס טראגט איר אינ'ם זעקעלע? שווערע

זאכן? אייזן, קופער?

— ניין, ניין! לייכטע זאכן, גוטע זאכן: רא-

זינקעלעך, מאנדעלעך און פייגעלעך זיסע!

— איר האנדלט דערמיט, ר' אליהו?

— חס ושלום, איך האנדל נישט. דאס טראג

איך מתנות פאר גוטע קינדערלעך, וואס וואעווען

נישט צו פיל, עסן צו דער צייט, גייען שלאפן צו

דער צייט, און לאזן זיך אפשוואשן פאר'ן שלאף...

גיי איך פון שטוב צו שטוב, דעם — א ביסעלע,
יענעם א ביסעלע!

— און אינ'ם גארטל וואָס האָט איר אַריינגע-
שטעקט?

שמייכלט ער מיט די טויבענע אייגעלעך:
— א ריטעלע! איר זעט דען נישט? א רי-
טעלע צום שמייסן...

— וועמען צו שמייסן, ר' אליהו?
— קינדערלעך וואָס האָרען נישט, וואָס עסן
נישט צו דער צייט, וואָס ווילן נישט רואיג ליגן אין
בעטעלע, וואָס וויינען... און דער עיקר — וואָס
האָבן א נאָרישע מורא פאַר קאַלט וואָסער און לאָזן
זיך נישט אָפּוואַשן פאַר'ן שלאָפֿן-גיין.
— שמייסט איר זיי?

גלעט ער זיך דאָס ווייסע בערדעלע מיט'ן קליי-
נעם הענטעלע.

— אי, — שמייכלט ער אויפ'ן גאַנצן פנימל—
אַזוי געשווינד? מען זאָגט איינמאָל, צוויי מאָל, דריי
מאָל...

— און אז מען פאַלגט נישט?
— זאָגט מען דאָס פערטע, דאָס פינפטע מאָל.

ביז א אינגעלע אָדער א מיידעלע שלאָפט איין...
 אַמאָל — זיפצט אָפּ ר' אליהו — מוז מען געבן א
 שמיצעלע אויך. נישט ווי צו טאָן, נאָר גלאַט אַזוי,
 צום פאַרשעמען...

— אָבער געוויינלעך — שמייכלט ער ווידער —
 שלאָפט מען איין... היינטיגע קינדערלעך — פיינע
 קינדערלעך.

25

שלאָף, מיין קינדעלע, שלאָף!
 דער פאַסטעך פירט אַהיים די שאָף!
 ער האָט די שאָף אַהיים געבראַכט
 און דאָס שטעלעכל פאַרמאַכט...

נאָך א ביסל וואַלץ געלעקט,
 נאָך א ביסל שטיל געבלעקט...
 לאַמטערל וואַרפט א שטילן שיין,
 און די שעפ'לעך דרימלען איין,

פון א גאַנצן טאָג שוין מיד,
 דו, אין דרויסן, הינטל, היט!
 הינטל היט, נאָר דו נישט ביל!
 איך, שעפעלע, שוין שלאָפן וויל!

26

קעצעלע, שטיל !

מייזעלע, שטיל !

מיין אוצר'ל

שוין שלאָפן וויל !

קעלבעלע, קעלבעלע,

נישט געמעק'ט,

און מיין אוצר'ל

נישט געוועקט !

וואָעווע נישט,

דו, ווינטעלע !

שטילער, שטילער,

חינטעלע !

אין מויל פאַרביים

דאָס צינגעלע, —

שלאָפן וויל

מיין אינגעלע !

27

אויף די גרינע צווייגעלעך
 שלאָפן זאָלט איר, פייגעלעך!
 אין וואַסערל — די פישעלעך —
 אויף די גרינע קישעלעך!
 האָלט דעם אַמעם איין, דו ווינט!
 איי-ליד-ליד-ליד! שלאָף, מיין קינד!

28

צוגעדעקט די פיסעלעך,
 ב'ברענג דיר מאַרגן ניסעלעך,
 פרישע ניסעלעך פון וואַלד,
 זאָל מיין קינד נאָר שלאָפן באַלד!
 דרימלט איין מיין קינדל פעסט,
 קומען באַלד די ליבע געסט...
 קומען, קומען אָנגעפלוין
 מלאַכניב'לעך מיט זיסע אויגן;
 די פליגעלעך פון לויטער גאָלד;
 זיי האָבן שטילע קינדער האָלד!
 און זיי קומען זיי באַחיטן,
 צו באַחיטן און באַשיטן

מיט חלומות שמילע, פיינע,
 ווי עס פאסט פאר קינדער קליינע...
 מאך נאך צו די אייגעלעך,
 זיי פליען אָן, ווי פייגעלעך!
 הערסט, מיין קינד, הערסט, מיין קרוין?
 די פליגעלעך זיי רוישן שוין...
 זיי פליען אָן ווי פייגעלעך,
 מאך נאך צו די אייגעלעך...
 שנעל די אייגעלעך פארמאכט,
 האב א גוטע, זיסע נאכט!

29

א פיינער דופט פון גערטל ציט,
 עס שמייט א רויטער מאַן, צעבליט!
 אונטער דער שויב — א רויטע פאָן!
 עס קוקט אַריין דער רויטער מאַן!
 שנעל דיך קינד מיינס צוגעדעקט,
 קיין פיסעלע אַרויסגעשטרעקט!...
 עס איז קיל, און ס'איז שוין שפעט,
 און ווען דער רויטער מאַן דערזעט
 א נאקעטע פיסעלע ביינאכט?
 דער רויטער מאַן וואָלט רויט געלאכט...

מען וואלט דערהערט אין טויבנשלאק!
 און די טויב — א פלודערזאק!
 מארגן פרי די טויב זיך איילט,
 און אלע פייגעלעך פארציילט!
 מען קען דאך נישט אזוינס פארשווייגן:
 ציפֿציפֿציפֿ! אויף אלע צווייגן.
 א נאָקעט פֿיסל, אפשר צוויי?
 איי־איי־איי! איי־איי־איי!

30

ס'נעסטל ווייך אויסגעבעט,
 די שנעבעלעך שוין אָפּגעגלעט,
 שטיל, די אייגעלעך — פארמאכט!
 פייגעלעך, א גוטע נאכט!

דאָס קעלבעלע אין שטעלעכל
 נורעט איין דאָס פעלעכל
 אינ'ם שטרוי, ס'זאל וואַרים זיין,
 שלאָפט עס איין, שלאָפט עס איין!

ס'ליגט דאָס הינטל שטיל אין בויד,
 און דאָס העזל אינ'ם קרויט,

אין שטאל ביים קליינעם פערדעלע —
 מ'ציגל מיט'ן בערדעלע!

אויך די קאץ, שוין אפגעלעקט,
 אויפ'ן אויוון—אויסגעשטרעקט,
 אינ'ם קוימען ליינט די גריל
 זיך די קריאת-שמע אין דער שטיל...

קיין געמימל, קיין געווימל,
 די לבנה שווימט אין הימל!
 שטערנדלעך — זיי רוקן זיך,
 זיי זעען זיך און בענטשן זיך!

שוועבן מלאכים אויף און אפ,
 שיקן דיר זיסע חלומות אראפ.
 שלאף-זשע איין, שלאף, מיין קינד!
 מאך די אייגלעך צו געשווינד!

31

אויפ'ן גרינעם בערגעלע
 וואקסט א יונג ביימעלע
 וויל דאס ביימעלע נישט שלאפן!

די לבנה טוט עס שטראפן :
צייט צו דרעמלען, ביימעלע
אויפ'ן גרינעם בערגעלע !

אזוי זאגן אויך די שטערן,
נאָר דאָס ביימל וויל נישט הערן !
וויל נישט מאַכן צו די אויגן !

איז א ווינטל צוגעפלוין :
ביימל, ביימל רואיג זיין !
און שאַקלט עס און וויגט עס איין !

ווינט אַהער, ווינט אַהין
שלאָסן מוז א ביימל גרין !

דרימלט איין דאָס ביימעלע
אויפ'ן גרינעם בערגעלע ;
אויפ'ן גרינעם בערגעלע
דרימלט איין דאָס ביימעלע !

32

שטייט אַ בערנבוים אין סאָר,
טראַגט ער באָרן—האַט'ס גענאָד !

לויפן קינד און קייט אהין,
 נאָר די באַרן זענען גרין!
 ווער ס'וויל באַרן,
 דער מוז האַרן!
 וועסט קיין ביימל איבערשפּאַרן!

און דאָס באַרנביימל זאָגט:
 שלאָפּן גייט אייך ביז עס טאָגט!
 דען איר האָט נישט, וואָס צו זאָרגן,
 כ'מאָך זיי רויט און זאָפּטיג מאָרגן!
 ווער ס'וויל באַרן,
 דער מוז האַרן, —
 ס'וועט דאָס ביימל נישט גענאָרן!

אוי, מיין קינד האָט באַרן האַלט,
 מאָרגן — באַרעלעך ווי גאָלד!
 הערזשע וואָס דאָס ביימל זאָגט,
 רואיג שלאָף דיר ביז עס טאָגט!
 ווער ס'וויל באַרן,
 דער מוז האַרן, —
 וועסט קיין ביימל איבערשפּאַרן!

33

ליגט א העזעלע אין קרויט,
העזל קיינעם נישט געטרויט;
שלאָפט, קיין אויג נישט צוגעמאכט, —
יעגער נאָך ויין לעבן טראַכט!

יעגער שטיל אין פעלד זיך שלייכט
ביז ער האָט דאָס קרויט דערגרייכט.
פּוּה־פּוּה! נישט געטראַפּן!
לאַנג דאָס העזל שוין אנמלאַפּן!

ס'האָט דערשמעקט אים מיט'ן נעזל,
ערגעץ אנדערש שלאָפט דאָס העזל,
שלאָפט, קיין אויג נישט צוגעמאכט.
העזעלע, א גוטע נאָכט!

יעגערל נישט שוסן וויל,
אַפּגעגאַנגען אין דער שטיל!
נאָך דיין לעבן מער נישט טראַכט,
א גוטע נאָכט, א גוטע נאָכט!

34

ווינטער־צייט

שלאָף, מיין קינד, עס איז שוין שפעט!

ווינטערמאָן אין דרויסן טרעט!

אין ווייסן מאַנטל טרעט דער גריין,

פאַרבט אונז אלע דעכער ווייס!

אויב'ן פריש געווייסטן דאָך

שטייען קראָען גאָר א סך!

ליינען קריאת־שמע: קראַ-קראַ-קראַ...

און איינגעשלאָפן אלע, שאַ!

35

וואַרים איז דיר, שלאָף, מיין קינד!

אין דרויסן שאלט א שטורם-ווינט;

ווייסטו, קינד מיינס, וואָס ער שאלט?

עס איז קאלט, אין דרויסן קאלט!

ווינטערמאָן קומט שוין באלד!

מיט די בלאַע הענט און פיס,
נ'וויסן מאַנטל שפּאַנט דער ריז.
ברעמען—ווייס, אויגן—ווייס
און די באַרד איז צאָפּדאָיז—
צווי שפּאַנט דער גראַעך גרייז!

36

ביים קראַנקן קינד

די לבנה שיינט.
מיין קראַנק אינגעלע וויינט.
מיידעלע
נאָך קיין אייגל צונעמאכט!
נאָך קיין אייגל צונעמאכט!

דער זייגער—עלף!
גאָטעניו, ליבער, העלף!
גאָט, וואָס אלע קראַנקע היילט,
צוועלף האָב איך שוין אָפּגעציילט!

איינס און צוויי...
אוי, ליבער גאָט, שטיי מיר ביי!
שלאָגט דער זייגער דריי און פיר, —
לאָז עס, ליבער גאָט, ביי מיר!

דער זייגער שלאגט :
 פינף... זעקס, און עס מאַגט,
 שיינט די ליבע זון אַריין !
 מיין אינגעלע גענאָסן האָט !
 מיידעלע
 און, איך דאַנק דיר, ליבער גאָט !

זיבן, אַכט !
 שוין פאַרבוי די שרעקלעכע גאכט...
 שלאָפט מיין קינד. ניין און צען !
 ב'וועל נאָך אָן דיר נחת זען !

צאלן, אלף-בית, רעטענישן

1

דער טאטע—איינס!
 די מאמע—איינס!
 איינס און איינס איז צוויי!
 און אז איך נאך בין דערביי,—
 איינס און צוויי איז דריי!
 די מומע גייט, איך עפן איר, —
 דריי און איינס,—וועט זיין שוין פיר!

2

אלף—בית—גימל!
 ס'איז'ט א נאנט אין הימל!
 דלת, הא און ווי,—
 מיר זענען זיינע שטאף!

זיין, חית און טית
 דעריינען נישט פארגעס!
 און דאָס צענטע אות איז יוד—
 גאָט, דער פאסטער, הייט!

3

טאטע-מאמע זענען א פאָר.
 פעטער-מומע—אויך א פאָר.
 איך און מיין שוועסטערל—א צווילינג.
 עס טרעפט אַמאָל א דרילינג,
 דאָס איז ביי ליבל שוסטער געשען.
 פריער זענען נאָר צוויי געווען,
 איז צינדערט פינף צוזאמען
 ביי איין טאטע-מאמען!
 שבת ביינאכט,
 דער טאטע האָט אן אורח געבראַכט
 און איז אַמאָל מיט צוויי געקומען,—
 בענטשט מען מוזמן!
 אין סוכה עסט מען אינאיינעם
 מיט שכנים.
 איינמאָל געזעסן גאנצע צען,—
 איז א סניך געווען!

4

איינעם, צוויי, דריי, פיר, —
 קליינע קינדער זענען מיר!
 פינף, זעקס, זיבן, אכט, —
 אונז דער ליבער גאט באוואכט.
 ניין, צען, עילף, צוועלף, —
 קומסט אריין, זאג: גאט העלף!

5

10, 20, דרייסיג, —
 מ'קינדעלע איז פלייסג!
 40, 50, זעכציג, —
 מ'איז צום לערנען לעבציג!
 70, 80, ניינציג, —
 עס איז גאר אייך-און-איינציג!
 און וואס אצינדערט?
 עס ווייסט אליין, אז הונדערט!

6

וואָס איז אַזוינס, ווער טרעפט און זאָגט,
 וואָס אויף זיך א ביימל טראָגט ?
 ס'איז אינגאנצן רונד כמעט,
 פון אויבן איז דאָס הייטל גלאט,
 די קאָליר איז געל און רויט,
 און ווייס דאָס פלייש אונטער דער הויט.
 און אינ'ם פלייש—גריבעלעך,
 פינף קליינע שטיבעלעך.
 און אין די פינף קעמערלעך
 וואוינען פינף מענערלעך.
 ווייסע מענער זענען זיי,
 שוואַרצע קליידער טראָגן זיי !
 יעדעס אין זיין שטיבעלעך,
 יעדעס אין זיין גריבעלעך.
 און אינגאנצן זינס און ווייניג,
 און צום עסן גאָר א תענוג !
 און ס'שטעכט עס די קינדער אָן
 שמחת־תורה אויפ'ן פאָן !
 ווער עס טרעפט, דער באַקומט עס !

7

וואָס איז שווערער, —
א פונט וואַטע, א פונט פוטער, צי א פונט אייזן?

8

לייט
מעסטן די צייט.
אויף וואָס?
— אויפ'ן זייגער! גוט!
און וואָס איז די קלענסטע מאָס?
א סעקונדע.
מער? א מינוט!
נאָך מער — א שטונדע!

9

וויפיל טעג האָט א וואָך?
זיבן. זעקס און שבת קודש.
זאָג מיר נאָך:
וויפיל וואָכן האָט א חודש?
פיר! און א יאָר!
52! אויבעט וואָר!

10

א טאג מיט א נאכט אָדער א נאכט צוואַמען
 מיט א טאג איז א מעת־לעת.
 א מעת־לעת האָט פיר־און־צוואַנציג שטונדן.
 די שטונדן פון טעג באַזונדער און נעכט באַזונדער
 דער זענען נישט גלייך.
 זומער—גרויסע טעג און קליינע נעכט.
 ווינטער פאַרקערט—קליינע טעג און גרויסע
 נעכט.
 פאַראַן דעריבער א קורצער פרייטאָג.—

11

אַלע זייגערס ווייזן די שטונדן, גייענדיג.
 וועלכע ווייזן שטייענדיג ? (דער זון־זייגער).
 זאָג מיר נאָך אַצינד
 וועלכער זייגער רינט ? (א זאמד־זייגער).
 פאַראַן זייגערס, וואָס קלינגען,
 אַנדערע שפּילן, נאָך אַנדערע זינגען,
 עלעקטרישע שפּרינגען !
 פאַראַן א זייגער, וואָס צו דער סעקונדע,
 קומט אַרויס א קליק יעדע שטונדע
 און מאַכט קליקן, קליקן ! צוויי, דריי מאָל,
 און נאָך—מיט קונצן אָן אַ צאָל !

ש פ י ל

1

באַל־שפּיל

צו דער וואַנט!

שפּרינג צוריק!

אין אויגנבליק

צו דער האַנט!

צו דער וואַנט!

צוריק צו מיר!

איינס און צוויי,

דריי און פיר!

פינף און זעקס,

שטאַרקער קלאַפּ!

איך וואַרף און כאַפּ

וואַרף און כאַפּ!

אָהין—צוריק!
זיבן, אַכט!
דאָס מייסטערשטיק
איז אָפגעמאַכט!

2

בעלעכל, בעלעכל! צו דער וואַנט,
איך—א פּעטשל מיט דער האַנט,
און געכאַפט אין אויגנבליק!

צינד פאַטש איך נאָך איינס און צוויי
און שפּרינג אונטער נאָך דערביי
און כאַפּ דיר, בעלעכל, צוריק!

3

צינד מיט כוח
צום באַלקן הויך!
צוריק אַראָפּ
און שלאָג זיך אָפּ
קאָפויר און שפּרינג
צום באַלקן פלינק!

און צו דער ערד
צוריקגעקערט!
ארויף—אראָפּ!
אראָפּ—ארויף!
כ'נאָפּ דרך אין
דער לופט אויף!

4

צו דער ערד! צו דער ערד!
צו דער האַנט צוריקגעקערט!
דו שפּרינג, איך שלאָג,
דו ווייטער יאָג!
דו קאַרג קיין מי.
אַלץ ווייטער פלי!
אויף כּה־הקלי
פליט מיין באל!

5

איך צו דיר,
 דו צו מיר!
 און צינד נאך אמאל, ווי פרי'ר!
 פון מיר א גרוס,
 פון דיר א גרוס!
 אזוי פליט עס אָן א שיעור!

דיר געשענקט,
 צו מיר געלענקט!
 איינס און צוויי, דריי און פיר!
 און נישט געטראכט,
 נאָר שנעל געמאכט!
 פינף, זעקס, זיבן, אכט!

מיט פעסטן בליק—
 אהין-צוריק
 דערגייט ביז צען—
 א מייסטערשטיק!

6

מיט דער לינקער האנט געקלאפט,
מיט דער רעכטער האנט געכאפט!

מיט דער רעכטער ווארפט זיך פלינקער,
מוז מען כאפן מיט דער לינקער!

צינדערט גייט שוין גאר נישט שלעכט,
רעכטס און לינקס גלייך בארעכט!

און עס גייט אלץ פלינקער, פלינקער!
מיט דער רעכטער, מיט דער לינקער!

7

אויף אלע זייטן פון דער וועלט
דייט איך מיט דיר ארום,
און איך ווארף דיר אין דער לופט
און איך כאפ דיר איבער!

אויף אלע זייטן ווארף איך דיר!
מורח, מערב, צפון, דרום!
ווייל איך, גייסטו דורך אן ארעם,
ווייל איך, גייסטו דורך דער קני!

נאָר געפלוויגן, נאָר געפלוויגן,
 יאָג איך דורכ'ן עלנבוויגן,
 צי איך יאָג דיך דורך דער קני — —
 פלי נאָר, פלי !

8

פלינקער, פלינקער ! ריר זיך, ריר !
 איך—צו ריר און דו—צו מיר !
 צו דערזעלבער צייט געקלאפט ;
 אין דערזעלבער צייט געכאפט !
 א פויגל פליט פון האַנט צו האַנט,
 אַזוי שפילן מיר ביינאַנד !
 און דערשפילן מיר ביז צען,
 וועט א מייסטערשטיק געשען !

טאַלדאַטן־שפּיל

ביוט, ביין ברודערל, רעקרוט!
וויסנט ווערן א סאַלדאַט?
האַסטו נאָך צו לערנען פיל!
צום אלעם ערשטן האלט דו' גראַד!

ביוט, ביין ברודערל רעקרוט
און דו באַלג דיין אַפטייט
און געשווינד: די האנט צום קאסען,
און דו שטעלסט דו' אַפּט באַר מיר!

בינדערט גיי! בעסט בוארשיר!
ווייטער, ווייטער, ווייטער גיי!
גיי, באַטש אין דער וואַנט צוריק,
ביי אַין קאָמאנדיר געשט: שטיי!

זיך אויסגעהוסט און אויסגעניסט
 און ווייטער, ווייטער פעסט מאַרשירט!
 דעם רעכטן פוס, דעם לינקן פוס,
 ביז עס ווערט נישט קאמאנדירט:

לויף-לויף! דאן הויב די פיס!
 און לויף, און לויף פעסט און גראד!
 און אז דו גיין און לויפן קענסט,
 וועסטו ווערן א סאלדאט!

2

אינ'ס פרישן, גרינעס מאי

אינ'ס פרישן גרינעס מאי,
 איינס-צוויי ! איינס-צוויי !
 מיר מארשירן טריט ביי טריט !
 די קעפ ארויף, די בליקן פעסט !
 און די ברוסט ארויסגעפרעסט !
 מיר פארבמן זיך פאר קיינעם נישט !

דעם דעכטן פוס, דעם לינקן פוס,
 ווער באגעגנט, ביידן מוז !
 פעסטע ברייטע טריט געשטעלט !
 און געעטעמט טיף און פריי
 אינ'ס פרישן גרינעס מאי !
 אונזער איז די פרייע וועלט !

3

באלאגערונג

מאכט א ראָד, פלינק א ראָד :
 מיר באלאגערן א שטאָט !
 שוועבן, שוועבן ! שוועבן, שוועבן !
 די פעסטונג מוז זיך אונטערגעבן !

אָפגעשטעלט זיך ! העלד ביי העלד !
 פוילנבויןן אויסגעשטעלט !
 א צי, א לאָז—פליט די פויל,
 טרעפט זי אויף א גאנצע מייל !

צינד זאָל שאַלן די טראַמפּוּט,
 פון דער קעסל־פּוּק באַגלייט :
 טראַט־טראַט ! בום־בום־בום !
 פעסטער נעמט די שטאָט אַרום !

איינגעפאלן איז די מויער,
 איינגעריסן זיך אין מויער !
 בום־בום ! טאַטאַ, טאַטאַ !
 הוראַ ! הוראַ ! הוראַ !

4

פֿלעצער כאַפּן

(מען שטעלט שטולן, מיט איין שטול ווייניגער אַלס קינדער)

שפּיל-פירער :

(פירט די קינדער אַרום די שטולן).

רונה, רונה ! רינגל-רונד !

עם בילט דער חונט,

עם מיאזט די קאַץ, — —

(ראש).

כאַפּט א פּלאַץ !

(קינדער צעלויפן זיך, כאַפּן ערטער).

די זיצנדיגע קינדער :

(אויפֿשטייענדיג, צום געבליבענעם אָן אַן אָרט).

ביזט געבליבן אָן א שטאַט,

פיר דאָס ראָד, פיר דאָס ראָד !

דער נייער פירער :

רונה, רונה, טריט ביי טריט,

ס'גייען אַלע קינדער מיט,

שטיל, נישט אויסגעערעדט קיין וואָרט !

הושיהושיהוש ! כאַפּט אָן אָרט !

(ווי פריער).

קינדער-ליבע, זעט נאָר, זעט!
 ס'אַראַ הויפּן קויטיג גרעט!
 און, דעם קעסל רייכט און קראַצט!
 הוש-הוש-הוש! דער קעסל פלאַצט!

(ווי פריער).

קינדער רופן: מאַמע, עסן!
 האָסט די קינדערלעך פאַרגעסן!
 וואָס-זשע ווילט איר?—מאַמע, פיש!
 הוש-הוש-הוש! שנעל צום פיש!

(ווי פריער).

קינדער, זאכט! קינדער, זאכט!
 מיר שפּאַצירן ביי דער נאכט!
 האלט אייך איינס אָן צווייטן אָן!
 הוש! געקרייעט האָט דער האָן!

(ווי פריער).

5

בעקן-ברויט

שפיל-פירער:

אין בעקן ברויט שפילן מיר,
קינדער—פינק, ערטער—פיר.
הוש! הוש! פלאץ געכאפט!

די קינדער אויף די ערטער, צום געבליבענעם:

האפט קיין ארט פאר זיך דערטאפט,
ביזט געבליבן אין א נויט,
גיי ארום נאך בעקן-ברויט!

(צו די אנדערע)

און ווען זי גייט, נישט גערוישט,
נאר זיך שטילערהייט געטוישט!

— בעקן-ברויט, בעקן-ברויט!
העלף מיר, שכן, אין א נויט!

— מיר נאר ווייך, מיר נאר ווייך!
גיי צום צווייטן, ער איז רייך!

האפט א פולע קאמער ברויט!
העלף מיר, שכן, אין דער נויט!

— ווייטער, ווייטער, ווייטער וואָגל;
איך געליטן האָב פון האָגל!

מראַג דיך ווייטער, גיי צום דריטן,
וואָס האָט פון האָגל נישט געליטן!

— מ'זאָגט, דיין גוטסקייט איז באקאנט,
העלף מיר מיט דיין ברייטער האַנט!

— מ'האַט גענאָרט דיך, ווי איך זע!
ווייטער גיי! ווייטער גיי!

כ'האַב געהאַט און האָב נישט מער,
דער פערטער טוט דיר דיין באַגער!
(אויב נויטיג—נאך אַמאל דיזעלבע סטראַפּ).

(ביי דער גאַנצער צייט פון אַרומגיין זינגען אלע וואָס
האַבן ערסטער, דעם רעפרעז):

טוישט אייך, טוישט, שטיל געטוישט,
נישט גערוישט!

דער אַרומגייער:

(א פּלאַש כאַפּנדיג, צו דעם וואָס בלייבט אָן א שטעל)

נישט געהאַלפן אין א נויט,
נייזשע דו נאָך בעקן-ברויט!

6

יעגער־ און האַזן־שפּיל

(א ארט „ציוצירבאבע" אדער „בלינדע קו")

דאָס ראָד :

(ארום קינד, וואָס שטויט אינדערמיט מיט פאַרבונדענע אייגעלעך).

נישט געשרעקט זיך, העזלעך־קינדער !

זעט, דער יעגער איז א בלינדער !

שיין א יעגערל אַזאַ !

כאַ־כאַ־כאַ ! כאַ־כאַ־כאַ !

מיט די הענטלעך טוט ער טאַפּן,

ניין, ער וועט קיין העזל כאַפּן !

דער יעגער :

כאַפּט עמיצן.

איך האָב עמיצן דערטאַפּט ?

שפּיל־פּירער :

אַבער וועמען אָנגעכאַפּט ?

זאָג אונז שנעל, אויב דו ווויסט,

ווי מ'געכאַפּטע העזל הייסט ?

(אַז דער יעגער טרעפט נישט).

ניין־ניין־ניין ! צום ערשטן מאָל !

(אז דער יעגער פעלט ווידער).

ניין-ניין! צום צווייטן מאל!

(אז ווידער ניט געטראפן)

צום לעצטן מאל—צום דריטן מאל!
 נישט געטראפן, נישט געטראפן!
 דריי מאל פעלן איז צופיל,
 אויפם ניי מוז ניין דאס שפיל!
 און איר, העזלעך, זיך צעלאפן
 זיך צעשפרייט אויף בארג און מאל!
 לויפט נאָר שנעלער, לייכטער, גרינגער,
 אויף די שפיצן פון די פינגער...

(צום יעגער).

גולם, שטיי נישט אויף אן אָרט!
 א העזל דאָ, א העזל דאָרט!
 לויף, טאפּ,
 יאָג און כאפּ,
 אפּשר וועסטו טרעפן פאָרט!

(עס ווידערהאלט זיך ביי דער יעגער טרעפט).

יעגער:

איך האָב דערמאָפּט!

שפּיל-פּירער :

אַבער וועמען אָנגעכאַפּט !

(יענער זאגט)

שפּיל-פּירער :

ר'האַט דערשפּירט מיט'ן נעזל,

פון יעגער ווערט אַ העזל,

און פון העזעלע פאַרקערט...

און דאָס שפּיל—נישט אויפגעהערט !

קראנצן - פלעכטן

— ווילט איר זינגען, ווילט איר טאנצן,
 אָדער ווילט איר פלעכטן קראנצן?
 — יא, מיר ווילן פלעכטן קראנצן
 פאר טאטע, מאמע, שוועסטער, ברודער...
 — אַלזאָ, שטילער, אָן גערודער!
 זעצט אייך, קינדער, זעצט אַנידער!

נאָט אייך בלומען גאַנצע בינטן:
 רוזן, ליליען, היאצינטן.

(וויוזט איינציגווייז. די קינדער רופן 18).

רוזן, ליליען, היאצינטן!
 ווילט איר פיין די אַרבעט פירן,
 מוזט אַלע דריי קאַלירן
 עס זאָל פאַסן — האַרמאָנירן!

אַרבעט

1

דער סקולפּטאָר

איך זיך נישט ליידויג אין דער היים.
 האָב איך צייט נאָר, נעם איך ליים,
 קלעפּ איך מיר אַ מיזל אויס,
 מאַך אַ פייגעלע דערויס,
 פון פייגעלע, נישט לאַנג געטראַכט,
 ווערט אַ ציגעלע געמאַכט,
 ב'מאָך אַ מענטשעלע דערפון!
 און וואָס איך וויל! און אויף דער זון
 טריקן איך מיין אַרבעט אויס:
 מענטש און ציג, קאַץ און מוויז,
 וואָס איך זע נאָר אויף דער וועלט, —
 און אין פענצטער אויסגעשטעלט.

2

דער סטאלאר

ציש, ציש, ציש—

דער סטאלאר מאכט א טיש!

ווי ער הובלט פיין און גלאט,

און שוין פארטיג איז דער בלאט!

ציר, ציר, ציר—

דער טאקער אין דער צווייטער טיר!

און ער אויך נישט לידיג זיצט,

מאכט די פיס, ווי אויסגעשניצט!

ציר, ציר, ציר, ציש, ציש, ציש—

פון פיס און בלאט ווערט א טיש!

3

די וועש

ליאליע, ליאליע, נאָר נישט ווין,

כ'לאָז דרך א מינוט אליין!

זע'מיר אויסגעשטאַנען שפעט,

און איך האָב צו וואַשן גרעם.

ווי לאַנג, אז כ'האָב דרך אויסגעפּוצט?

האַסמאָ אַלעס שוין פאַרשמוצט!

אי ביימ טרינקען, אי ביימ נאשן,
 ברוי און וואשן, וואשן, וואשן!
 דאסעלע עס אפגעשמוצט אל ביים,
 קרייט ווי גרעס אל בולע שיסל:
 אי מיבעלעך, אי זעקעלעך,
 און העמדעלעך, און יאקעלעך...
 דאס איז ווייך און יעניך איז שטייף—
 דארפן וועל איך באסן זיין!
 ב'בוז די וועט נאך באסן באסער,
 ב'ל זמן ב'איז נאך היינט דאס וואסער,
 גיטן ווייטעכין בון דער פלאש...
 און און וואשן, און און וואשן!
 אריבערגעווענע און אפגעווענע
 און און אל שניידל אריבערגעווענע
 ב'אפאל געשווינדער מרויכן ווערן!
 אפאלעט ביר, ליפאלעט, באר נישט שטערן!
 וויל נישט טרינקען, וויל נישט עסן,
 אל רגעלע און ביר בארגעסן—
 וויל און פרעסן, פרעסן, פרעסן!

4

דער שמיד

איך האב צו טאן אין שמידעריי,
 און דו, בלאז-זאק, שטיי מיר ביי!
 צי זיך אויס און צי זיך איין,
 אינ'ם פייער פאך אריין
 און צעפלאקער מיר די קוילן,
 ווייל די קוילן איז באפוילן,
 מיר דאס אייזן צוצוגליען,
 כ'זאל פון אייזן נעגל ציען...
 אט איז דאס אייזן שוין היצט
 און אין צוואנג ביי מיר שוין זיצט,
 און אויפ'ן אמבאם ליגט עס שוין!
 צינדערט העלף מיר, האמעריקרוין!
 פאלן זאלן זעק, ווי האגל!
 גיב א נאגל, נאך א נאגל!
 און וואס פארטיג, איז נאך שלאף,—
 אריין אין קאלטן וואסער-שאף!
 ציש, ציש, ציש! צוויי, דריי מאל,
 און איז שטארק שוין, ווי א שטאל!

5

דער יעגער

יאנקעלע וויל א יעגער זיין,
 יאנקעלע וויל אין וואלד אריין
 שיסן וויל ער נאָר א בער!
 — וואו נעמט מען געווער?

אונזער יאנקעלע דערזעט —
 אין ווינקעלע א בעזים שטייט!
 מיט'ן בעזים וועט ער יאָגן,
 און א גרויסן בער דערשלאָגן!

ער קען אין שטוב שוין מער נישט בלייבן!
 וויל דעם בעזים אונטערהויבן,
 שווערער בעזים קערט זיך איבער
 און דער יעגער פאלט אריבער!

נישט קיין בער און נישט קיין האָז,
 און צעשלאָגן זיך די נאָז!
 ער וויל שוין נישט אין וואלד אריין,
 ער וויל שוין נישט קיין יעגער זיין!

6

די טוכה

טוכות איז א וועלט!
 דאָס טוכה'לע צונויפגעשטעלט
 ווערט ביי אונז אויף גיך, —
 דער טאטע און — איך!

קורב,

כאַפּט מען אַראָפּ די ברעטער פון בוידעם!
 אַראָפּגעכאַפּט,
 צונויפגעקלאַפּט!
 און פאַרטיג די ווענט
 (איך לעג צו הענט!)
 הענגט מען אויף די טיר!
 וואָס נאָך דאַרפן מיר?
 סבך

צום גרינעם דאָך!
 שפאַנט מען שנעל דעם וואָגן איין
 און מען פאַרט אין וואַלד אַריין!
 אין געזעס אַריין די האַק!
 דער טאטע זעצט זיך אויבנאָן,
 איך טרייב אָן;

נעם דאָס בייטשיל און קנאַק.

— פלינק, פלינק,

פערדעלע, שפרינג!

א מצוה־זאך:

צום גרינגעם דאך

דארף מען סבך!

און אַט דער וואַלד!

מ'נעמט זיך צו דער אַרבעט באַלד!

פייגעלעך אנטלויפן פאר שרעק!

פייגעלעך, פייגעלעך, פליט נישט אַוועק,

נישט אייך, פייגעלעך, האָט מען געמיינט!

עס איז נאָר ערביסוכות איז היינט,

מוען מיר א מצוה־זאך,

נעמען ביי די בוימער סבך!

אַפגעהאַקט און אַפגעשלאָגן,

שוין מיט סבך א פולער וואָגן!

אין געזעם אַריין די האַק.

זיצט דער טאַטע אויבנאָן,

איך טרייב אָן,

פריילעך מיט'ן בייטשיל קנאַק!

פערדעלע, צי!

פערדעלע, שפרינג! פערדעלע, פלי!

אהיים געקומען צו דער צייט.
 אין דער סוכה—אלץ שוין גרייט.
 מיין שוועסטערל'ס געבענע שטע הענט
 אויסגעהאנגען אלע ווענט
 און די מאמע דעקט דעם טיש,
 און איך אויף דער לייטער פריש
 לייג דעם סכך, פלעכט אים פוין.
 שטערנדלעך זאלן קוקן אריין,
 מיר זאלן זען אין הימל די שטערן.
 א, ליבער גאט, פון יום-טוב וועגן,
 לאז קיין ווינט נישט און קיין רעגן,
 אונז די שמחה צו צעשטערן!

7

דער שיפער

ס'האט דער רעגן אויפגעהערט,
דער הימל איז שוין אויסגעקלערט,
נאָר די דעכער זיינען נאָם,
רינען טייכעלעך אין גאָם,
רינען, רינען, רינען!

כ'האָב מיין שיפעלע געפונען,
אויפ'ן וואַסער עס געלאָזט,
און עס קומט דער ווינט און בלאָזט,
יאָגט מיין שיפעלע געשווינד
אויף די פליגל פונ'ם ווינט, —
פלי דיר, פלי, מיין שיפעלע!
און וואוהין פליסטו, שיפעלע?
— צו דער פרייער וועלט אַהין,
וואו ס'איז ליכטיג, וואו ס'איז גרין,
פויגל זינגט, בלימל בליט. —
— שיפל, שיפל, נעם מיר מיט!

8

דאָס גערטל

אַט דאָס איז מיין גערטל־קליין,
 אַרומגעזעצט מיט קיזל־שטיין,
 מיט קיזל־שטיין אַרומגעזעצט
 און מיט בלומען אויסגעזעצט.
 ליבער גאָט, דו גיב אַ רעגן
 פאַר די קליינע בלימלעך וועגן!

9

אוי, איך וועל אַ פרייד דערלעבן!
 מיר איז גאָרטן אָפּגעגעבן
 אַ בייט אַ גאָנצע, שוואַרצע ערד, —
 פייגעלעך, איר הערט?

געאָקערט דורך האָב איך די בייט
 און מיט בלמילעך אויסגעזייט, —
 אַ בלימל נאָך אַ בלימל שפּראַצט, —
 פייגעלעך, איר גלאַצט?

בלעטלעך זויבער איך גענוי,
 דער היכל — נישט געקלארנט קיין טוי,
 וואקסן בלימעלעך, ווי גאלד, —
 איר האט ווי האלט?

שפרינגט אייך, פייגעלעך, און היפט,
 נאך קיין בלעטלעך געציפט!
 קיין שאדן נישט געמאכט ביי בוי,
 פייגעלעך, קיין ריר!

לאזט זיי בליען, לאזט זיי שמעקן
 אנים, איר זעט, — ב'האב א שמעקן
 און צעיאג אייך, אויב איר שטערט!
 פייגעלעך, איר הערט?!

10

ווינטער-אוןטן

הערט, דער ווינט אין דרויסן ברומט;
 מיט לאנגע נעכט דער ווינטער קומט!
 וואָס וועט איר טאָן ווינטער-צייט,
 ווען עס רעגנט און עס שנייט?
 אָפּגעלערנט, אָפּגעשריבן, —
 און עס איז אייך צייט געבליבן,
 און עס רעגנט, און עס שנייט, —
 וואָס וועט איר טאָן ווינטער-צייט? !
 זאָגט א מיידל: ווינטער-נעכט, —
 גאָרנישט שלעכט;
 איך פארליר קיין אויגנבליק —
 איך העפט און שמריק,
 איך שמעק און ניי
 און זינג א לידעלע דערביי, —
 און דער אַוונט איז פאַרביי!
 ד'אנדערע זאָגן: „גאָנץ גענוי!
 מיר אויך אַזוי, מיר אויך אַזוי!“
 ווייל עס פאַסט אַזוי פאַר מיידלעך!
 און די אינגלעך? גיסן דריידלעך!

איינער קלעפט פון ליים און וואקס,
 א צווייטער דרייט א שטריק פון פלאקס,
 א דריטער פלעכט, ביים שלעכטן וועטער
 רינגעלעך פון לולביבלעטער!
 מען לעזט א מעשה'לע דערביי,
 און דער אונט איז פארביי!
 און ס'איז רעכט!
 ווינטער-ינעכט—גאר נישט שלעכט!
 ווייל אין יאָר האָט יעדע צייט
 איר באַשעפטיגונג און פרייד!

לידער און לידלעך

1

דאָס הינטעלע

דאָס קליינע הינטעלע איז דום,
 דרייט זיך אלץ אַרוב און אַרוב,
 וויל זיין אייגענעם שאַטן כאַפֿן
 און ער קען אים נישט דערטאַפֿן!

2

די ווינט־מיל

באַקומט די מיל אַ ביסל ווינט,
 דרייען פליגל זיך געשווינד;
 דער בייטל קלאַפֿט, און געוואָרן
 איז אין בייטל מעל פֿון קאַרן!
 באַקט פֿון מעל דער בעקער ברויט,
 און פאַריאַגט די הונגע־נויט!

3

נאַכט

זאָכט,
רוקט זיך אָן די נאַכט;
געשטילט
און אין שלייער איינגעהילט
איינזאָם ווערט
היבל און ערד!
עס שיינט,
ערגעץ א טויב קראַת־שמע ליינט.
און זי ברומט
אין דער שטילקייט און פאַרשטומט...
באַנג,
אָן א שימער, אָן א קלאַנג.

4

די רייזע אַרום דער וועלט

די זון—ארויס פון נאַכט־געצעלט!
גרייט זיך צו צום ווייטן רייט
צום ווייטן רייט אַרום דער וועלט.
— זונעלע, זונעלע, נעם אונז מיט!
שטערנדלעך בעטן אין דער שטיל.

— נישט איך קען, נישט איך וויל —
 ברומט די זון — און נישט איך מעג.
 עס זענען הייסע, הייסע מעג!
 אויפ'ן וועג איך זיך צעהיין
 איך אויף א פייער-וואָגן זיין!
 איך וואָלט איך, זיסע פיגעלעך,
 אויסגעברענט די אייגעלעך!

האָבן זיך פיגעלעך-שמערנדלעך געווענדט
 צו דער לבנה!
 מיט דער לבנה איז קיין סבנה!
 „מיר וואָלטן מיטרייזן געקענט!
 שטיל און זאכט
 אין דער קילער נאכט
 ווערט דיין גרויסע רייזע געמאכט
 ארום דער וועלט!“

דער לבנה דאָס געפעלט!
 זאגט זי: גוט
 און נעמט זיי מיט
 און רייזט ארום די גאנצע וועלט!

5

האַרבסט

קאלטע גראַע וואַלקן ציען,
און צוועק פייגעלעך פליען
צום ווייטן לאַנד ! אַהין, אַהין,
וואו ליכטיג, וואַרעם איז און גרוין...
שטיל וועט זיין אַן זאג און קלאַנג,
פליט אייך, פליט, נאָר נישט אויף לאַנג !

אַן אונז קינדער נישט פאַרגעסט !
און פאַרביי נאָר שניי און פּרעסט,
אינ'ם זעלבן אויגנבליק
קומט צוריק, קומט צוריק !

6

ווינטער

קלאַפּן, קלאַפּן, קלאַפּן,
פן די דעכער אָפּ די צאָפּן,
נאָר אין מויל אַריין נישט מאַפּן !
ווייל עס איז דאָס אייז נישט ריין,
נישט געכאַפט אין מויל אַריין !

7

אויפ'ן דארן צווייגעלע
 וואָס שרייבט אזוי, דו פייגעלע?
 — כ'בין הונגעריג, כ'בין הונגעריג,
 קיין קערנדל אויף פיקפיקפיק!

שפרינג אראפ נאָר, שפרינג אראפ,
 מיט'ן שנעבל זוך און גראַב
 דיר א קערנדל אין שניי,
 וואָס ר'האַט באַהאַלטן דיר געטריי!

8

ווינטערמאָן קלאַפּט אין טיר,
 ווינטערמאָן פויקט אין פענצטער:
 פיר ברידער זענען מיר,
 איך — דער שענסטער!

און ער זינגט זיין אייגן לויב;
 ווינטער איבער אלע צייטן!
 ווער נאָך מאַלט אייך אויס א שויב
 מיט די זילבעריגע קווייטן?

ווער באצוט ווייט א שווארצן האַך?
ווער בויט פון די ערד באשאפט?
איז נישט שניי א פיינט האַך?
בויט פארגאנגען ווער נאך גלייבט?

עס גיט צומאָל דער ווינט א קוויטש,
און עס ווערט א געזל רויט!
אדער ווער נאך האלט א גלייבט? —
דאס קען טרייסטן אין א גויט!

דו רייכט נאך ארום די גלייכע בויט שניי
און א גוטן שוויטער האַך,
לערן דיר קונסטן צולערליי,
ווי א פויגל פליי און לעבן!

אין איז א אפגל נאך נישט פויגל,
איז דער שניי א גרויסער גלייב!
באצוט א מענטשעל, באצוט א קויל,
בויט א שליסל בארג צו צאָפּ!

און א דאג, גרויסער גלייב!
אן אפגעבעט, א פרייע וועלט,
און א דאג ווער דאָס
פאר'ן קליינעם פארגעסענעם?

9

פרילינג

שפאן, שפאן!
 טראג זיך אָפּ, דו ווינטערמאן!
 טראג זיך אָפּ, דו אכזר איינער,
 נאך דיר בענקען וועט נישט קיינער!

מיט דיין פראָסט
 ווי געפייניגט אונז דו האָסט!
 האָסט די נאָז אונז אָפגעפרוירן
 און די באַקן און די אויערן!

צייט, צייט!
 דער פרילינג קומט אין גרינעם קלייד!
 הערסט, די פייגל: ציר-ציר-ציר!
 דרך פארשיקט מען קיין סיביר!

10

דער פּרילינג איז געקומען!
 נעמט דעם פּרילינג אויף,
 מיט א ליד דעם ליבן גאסט,
 מיר און פענצטער מאכט אים אויף!
 קלינג-קלאנג אין דער לופט,
 און פון בלימעלעך דער דופט!

11

גראַזן שפּראַצן, ס'שפּראַצן בלומען,
 פייגל פּיפּצן, טויבן ברומען,
 ס'קלינגט דאָס וואַסערל דערפרייט:
 פּרילינג-צייט! פּרילינג-צייט!
 עס קלינגט און זינגט, פלוישט און ברומט:
 פּרילינג קומט, פּרילינג קומט!

פּרילינג קומט אויף אלע וועגן,
 לויפט דעם ליבן גאסט אנטקעגן!
 לויפט צום וואַלד, לויפט צום פעלד,
 אומעטום א פרייע וועלט!
 עס קלינגט און זינגט, פלוישט און ברומט:
 פּרילינג קומט, פּרילינג קומט!

12

דער פויגל

אויף א בוים אין גרינעם וואלד
א וואונדערלעכער פויגל שאלט
טראץ-לאץ-לא, טראץ-לאץ-לא !

איז א אינגל צוגעלאָפֿן,
און דער פויגל איז אנטלאָפֿן.
טראץ-לאץ-לא, טראץ-לאץ-לא !

— וואָס אנטלויפסטו? — מ'אינגל שרייט, —
נישט געוואָלט דיר טאָן קיין ליד.
טראץ-לאץ-לא, טראץ-לאץ-לא !

ב'בעט דיר, פויגל, פויגל, בלייב ! —
און דער פויגל : איך נישט גלייב !
טראץ-לאץ-לא, טראץ-לאץ-לא !

13

ציקעלע

מיין ציקעלע אין שטעלעכל
ציטערט מיט'ן פעלעכל.

באלד פריימאדאגן אריינגעוועקט,
און ווי מדינעריג עס בלעקט
בלע... בלע...

בייז ציקעלע, בייז ציקעלע,
צוקער ווילסט א שטיקעלע?
פון דער האנט עס צוקער לעקט
אין גאך מדינעריג געבלעקט
בלע... בלע...

מ'זאגט בייז ציקעלע דערפילט,
דאס די ווי אין דרייבן שפילט,
מ'זאגט די וועג-לופט דערשמוקט
און דערדעט עס מדינעריג בלעקט
בלע... בלע...

אוי, גוט, אוי, גוט, איך עפן דיר!
ציקעלע, צורום פון טיר,
מ'זאגט דיר תפילה זיך געעקט!
ווי בייז ציקל פריילעך בלעקט
בלע... בלע...

14

רעגן

קינדערלעך, אוי, קינדערלעך!
 א רעגענדל גאָר וואונדערלעך,
 שמעקעדיגע טרעפעלעך!
 א רעגענדל און גאָט'ס גענאָד,
 קומט אַרויס און מאַכט אַ ראָד!
 מיט בלויע פיס און קעפעלעך!

גאָרנישט קלערן, גאָרנישט פֿרעגן,
 קינדער וואַקסן אויפ'ן רעגן,
 ווי די בלומען, ווי די זאָגנען!
 נאָקעמע קעפלעך, נאָקעמע פיס,
 וואַקסט פון יעדן קינד אַ ריז,
 ביז'ן הימל צו דערלאַנגען!

15

ענטלעך

זעט נאָר, זעט, ענטלעך שווימען,
 ענטלעך שווימען אויפ'ן טייך,
 מיט די קעפלעך אינ'ם וואַסער,
 מיט די עקלעך אינדערהויך!

אז גענוג זיך אפגעבאדן
און די קעפלעך אפגעטוקט, —
צו דער פרישער גרינער לאַנקע
זיך פון טיך ארויסגעטוקט !

אויף דער פרישער גרינער לאַנקע
באפֿון ענטלעך א שפּאַציר,
זיך צוהער, צוהין געוואַקלט
אויפֿן ענטישן באַגיר !

אויף דער פריקעניש צו גיין
איז דאָס ענטל נישט געשיקט
דוּש ! אויך באלד צוריק צום וואַסער,
זיך געבאָדן און געטיקט !

16

די בײַן

בינעלע! בינעלע, קוקט זיך נישט אום!
 נאָר זום, זום, זום! זום, זום, זום!
 פון קווייט צו קווייט געפלינגן ראש,
 דאָ א זופ, דאָרט א נאש!
 ס'קעפל טיף אריינגעשטעקט,
 און נאָך א טראָפן אויסגעלעקט...
 און פול, — אהיים געפלינגן ווערט,
 און דעם אוצער אויסגעלערט.
 דערפון דער האַניג ווערט געמאַכט
 אויסגעלערט, נישט לאַנג געטראַכט —
 און אַרויס: דער טאָג — נאָך גרויס!
 און שטענדיג אליץ: אַריין־אַרויס!

17

בינעלע, בינעלע — זום, זום, זום!
 און פליט אַרום פון בלום צו בלום,
 פון בלום צו בלום, פון קווייט צו קווייט
 און וויגט זיך אויס די פליסיגקייט.

בינעלע, האָפּ! בינעלע, האָפּ!
 שנעל אינ'ם בעכער אַרײַן מיט'ן קאַפּ!
 דערנאָך אַהײם און האָניג מאַך, —
 האָניג איז אַ גוטע זאַך!

18

בינעלע, בינעלע, האָניג מאַך!
 נאָר דעם בינען־שטאַק באַוואַך!
 פאַראַן אַ בער, פאַראַן אַ בער,
 וואָס ער ליבט דעם האָניג זייער!
 ווען ער אַ בינען־שטאַק דערשמעקט —
 אַ שפּרונג! די צונג — אַרױסגעשטעקט!
 פלינק אַרױס! בינען, אַרױס!
 דעם גולן שטעכט די אויגן אויס!

19

די טױבן

טױבעלעך פליען אין זונען־גלאַנץ...
 פלעכט זיך, פלעכט, טױבנקראַנץ!
 שוואַרץ און ווײַס, אַראָפּ, אַרױף —
 שפּילט אײַך, טוקט אײַך אָן אַ סוף!

20

טויבן און טויבנשלאק

ווערט נאָר טאָג אין טויבן־הויז —
 פליגל קלאַפן: לאָזט אַרױם!
 קױם זיך אױפֿגעכאַפּט פֿון דרימל,
 שוין אַ בענקעניש צום הימל!
 וואָר, וואָר, וואָר, וואָר, וואָר, וואָר!
 לענגער זיצן איז אַ צער!

אױפֿגעמאַכט דער טױבנשלאַק,
 און אַרױם, סאַק און פאַק!
 וויגט זיך, וויגט אין זונען־גלאַנץ,
 שטיפט און שפּילט דער טױבן־קראַנץ.
 פֿרוי־פֿרוי־פֿרוי! פֿרו פֿרו פֿרו!
 פֿרוי די וועלט, דער הימל בלאָ!

גענוג דאָס טױבן־האַרץ געקװיקט,
 גענוג איין לײַטשטן זיך געשטיקט!
 דען די זון שוין אונטערגייט
 און קערנדלעך שוין אױפֿ'ן ברעט!
 ווייץ און וויקע, ווייץ און וויקע!
 פּיקע־פּיקע! פּיקע־פּיקע־פּיקע!

און צינד אריין, הוש-הוש-הוש!
 שיקט דער זון דעם לעצטן קוש!
 צום הימל נאך א בליק געכאפט,
 דער טויבנשלאק ווערט צוגעקלאפט!
 דורך דער צוגעמאכטער טיר:
 וואר-וואר-וואר! וויר-וויר-וויר!

ווערט געפלוישט, ווערט פארציילט,
 וואו געווען, וואו געוויילט,
 וואס אין הימל, וואס אויף דר'ערד,
 וואס א טויב נאך זעט און הערט!
 ברום-ברום-ברום-ברום-ברום-ברום!
 פאר'ן שלאפן א געברום!

21

ל"ג בעומר

ל"ג בעומר היינט ! ל"ג בעומר היינט !
 הינדעלעך, א-לא !
 ביי די פערדלעך נישט געררייט זיך !
 און דו, שמייסער, וויא !

פול קינדערלעך אין וועגעלע,
 ווי דער מאן אין זאק !
 שמייסער, דו, די לייזן נעם
 און די בייטש, און קנאק !

אין דער לופטן—יום־טוב/דיג,
 קיין פערדעלע נישט ריר !
 ל"ג בעומר היינט ! ל"ג בעומר היינט !
 מאכ'מיר א שפאציר.

א שפאציר אין וואלד אריין
 מיט די פוילנבויוגן !
 האבן פייגעלעך דערזען
 און אוועקגעפלויוגן !

לאך-און שפאט-לידער

22

וואו דאָס מיידל וואוינט

איך פרעג דאָס מיידל :
 וואו איז דוין הייזל ?
 און דאָס מיידל ענטפערט מיר :
 איך האָב נישט קיין סוד פאר דיר !
 נאָר דער קאץ דו זאָג נישט אום,
 עס וואָלט דערפון קיין גוטס אַרויס,
 דאָס ווערגעלע ווייסט נאָר ביק !
 כאָטש צום גליק
 איך בין אַ מיידעלע אַ פלינקס !
 זעסטו, דאָרט אין ווינקל לינקס
 אין דערנאָכטן רעכטס אַביסל,
 וואו עס שטייט די גרויסע שיסל,
 איין טריט גלייך, צוויי טריט קרום
 און אין דער ברייט, און קוק זיך אום,

וועסטו זען א טירל קליין,
 דאָרטן איז דאָס הייזל מיין!
 עס ליגט א בערגעלע דערויף!
 א טרעפ אַראָפּ און דריי אַרויף,
 און אויף לינקס נאָך א טרעפל
 און דו ביזט א גאָסט ביי מיר.
 נאָר געדענק, בויג איין דאָס קעפל,
 ווייל ס'איז נידעריג די טיר.

23

דער פראש

קוואַקעמאַן—דיק און ברייט
 מיט דער קיילעכדיגער נאָז,
 געמיטלעך זיכט, אַוונט־צייט
 אויפ'ן פרישן, גרינעם גראָז!
 זיכט זיך גלאַנציק ווי אַ ליאַק,
 זינגט זיך: קוואַ, קוואַקאַ, קוואַק!
 אַ גלאַנצן טאָג זיך אַנגעמיט,
 איז שוין צייט צום שלאָפֿן־גיי, —
 זינגט ער זיך זיין קראַת־שמע ליד,
 און עס מיינט, ס'איז וואַנדער־שיין...
 און ער בלאָזט זיך, ווי אַ זאַק:
 קוואַ, קוואַ, קוואַ! קוואַקע — קוואַק!

ער מיינט, די זון, וואָס אונטערנייט
 מיט גרויס גענוס זיין לידל הערט
 און דאָס זי אים נאָך בעסער זעט,
 צו דער זון זיך אומגעקערט
 מיט'ן גלאַנציק גרינעם פראַק —
 קוואַ, קוואַ, קוואַ! קוואַקע־קוואַק!

24

עטעלע

זאג מיר, עטעלע, מיין גאלד,
וואס האסטו פיינט, וואס האסטו האלט?
בלויבט זי שטיין, ווי צעמישט,
עמל שווייגט און ענטפערט נישט,
דאך ווייסן אלע, ווי מיר שיינט,
וואס עטעלע האט ליב און פיינט!

ליב האט אונזער עטעלע
צו ליגן לאנג אין בעטעלע,
פיינט האט זי נאך אויפצושטיין,
אויך ביינאכט דאס שלאפן-גיין...

ליב האט עטעלע צו נאשן,
פיינט—דאס פנימ'ל צו וואשן.
קנאקן ניסלעך? גאר נישט פויל;
פיינט צו שווענקען אויס דאס מויל!

אויך ליבט זי זייער פוטער-זעמל
און קען נישט קוקן אן דאס קעמל.
לערנען—מארגן, נאך נישט היינט!
דאס איז אלעס, ווי מיר שיינט!

25

דער אינדיק און די הינער

דעם עק אויף א פעכער געשפרייט,
 אין גלאנציק-ברוינעם פעדער-קלייד
 מיט שווארצע ראנדן און בענדער פאריצירט,
 די בלינדל קורץ און רונדיג
 אין אינדיק
 אינ'ם חורף ארוםשטאנדיג.
 פון צייט צו צייט אין ארומגעשריי:
 הולד-הולד-הולד — הולדעריי!

קומט ער פאר אין עולם הינער פארביי.
 „קוואלן, קוואלן!“ דער אינדיק וויינט:
 „קוואלן-קוואלן!“ — „מיט בלאנדן!“ היינט
 איז די הינער-שטארק.
 אבער נישט ווי וואו!
 קיין ברייט געגענדער
 אין ווייטער געשטענדער;
 פון צייט צו צייט אין ארומגעשריי:
 הולדעריי, הולדעריי!

נישט אן קנאה הינער זאגן :
 אן אמת'ער אַריסטאָקראַט ;
 אים א ליאדע-וואָס פאַרשאַדט ;
 איז ער שטענדיג הולד-מאָגן !
 און א גרויס, און א וואָג !
 נישט קיין עוף אויף יעדן מאָג !
 נישט קיין ליאדע-וואָס—א יאָיכיל !
 דאָס איז א פסח'דיג מאַכל !
 און מען פילט נאָך אן דעם קראַפ !
 גייט מען מאַקע אַרום מיט'ן בלויון קאָפ
 און מען הויבט אים וואָס העכער !
 האָט מען אויפ'ן עק א פעכער
 און אַנגעבלאָזן דערביי !
 און מען רעדט פראַנצויזיש,
 אינדיאַניש, צי כינעזיש :
 הולדעריי, הולדעריי !

26

קרייערמאן און זיין ווייבער־שול

(א וואָכעדיגער ניגון)

עס איז דער הויף מיט הינער פול,
 עס דאוונט פרום די ווייבער־שול;
 פאר'ן עמוד—קרייערמאן.
 (עס איז קיין אנדערער פאראן :
 ער לאזט קיין צווייטן אויף דער שוועל!)
 א וואָכ־טאָג גייט עס שנעל :
 קוקעריקו, קוקעריקו!
 ענטפערט שנעל דער ווייבער־שאַק :
 קוואַקע־קוואַק ! קוואַקע־קוואַק !

(א שבת־דיגער)

שבת גאָר אַן אנדער זאך !
 שירים פעטע און אַ סך !
 לאַקשן, פארפל און אַ יויד,
 אמאָל אַ ביסל פלוימען אויך !
 דער רויטער קאם—נאָך מער צעבליט,
 און ווי בנעימות/דיג ער ציט :
 קוקעריקו־ווי, קוקעריקו־ווי !

און אויך אזוי דער ווייבער שאַק :
 קוואַקע-קוואַקע, קוואַקע-קוואַקע !

(יום-טוב ניגון)

קומט א יום-טוב, מן הסתם
 בליט נאך רויטער אויף דער קאפ.
 און דאָס העלזל אויסגעשמרעקט,
 ווייל פון קיך דער צימעס שמעקט,
 וועט זיין א יום-טוב/דיגער פיק !
 און געהויבן, יום-טוב/דיג :
 קוקער-קוידיד... קוקער-קוידיד !
 און אויך אזוי דער ווייבער-שאַק :
 קוואַקע-קוואַקע-עיע, קוואַקע-קוואַקע !

(ימים-נוראים/דיג)

אלול-צייט, אז ס'קומט פאַר דאָס,
 און דער שופר גיט א בלאָז :
 תקיעה, תרועה ! אוי, א צרה !
 מ'קען דאָך ווערן די כפרה !
 מיט די ווייבער ! לאַזט זיך הערן
 אין דער שטימע שרעק און טרערן :
 קוקער-קוידיד-קוידיד, קוקער-קוידיד-קוידיד !
 אזוי אויך דער ווייבער-שאַק :
 קוואַקע-קוואַקע, קוואַקע-קוואַקע !

דאָס מיידל אין וואַסער־מיל

די מיל, זי רוישט,
 דאָס וואַסער פלוישט
 און יאָגט און טרייבט,
 מ'דאַד קיין רגע שטיל נישט בלייבט.
 און דער בייטל קלייט־קלייט!
 אהין אַ באַט, אדער אַ באַט!
 דאָס געבוי: קראַד־קראַד־קראַד!
 פונ'ם פונדאָמענט צום דאָך!
 און דער מיל־טער טרייבט די לייט
 צו דער צורעכט, פרוםט און שרייט!
 נאָך דאָ אַ חונט: האָט, האָט, האָט!
 און אַ קאָץ: מילאָ, מילאָ, מילאָ!
 זי שפּיילט, דער חונט—אַ שפּרונג צוריק!
 אַ חברה היינט: טיק־טיק־פיק!
 אַשף! אַשף! דער מיל־טער שרייט,
 היינט־עולם! פליגל שפּרייט!
 מען פלייט ארום, צו צוויי, צו דריי!
 און אייניקן שפּאַנט: הולדעריי!
 הולדעריי! וויל גע'ן אַ לעק,
 דערזעט דעם חונט און אַפּ פאַר שרעק!

שוועלבעלעך — פיק, פיק, פיק!
 היש-היש-היש! און אויך צוריק!
 אין א לעכל, אין דער מיל,
 א מייזל-קליין פיפצט זיך שטיל,
 די וואסער-מיל, זי מאכט עם טויב,
 אין נעזל קראצט פון מעל דער שטויב,
 און קען פון לעכל נישט ארויס
 דאָס געפילדער איז צו גרויס!
 און דער עיקר — חונט און קאץ!
 דער — א בים און די — א קראץ!
 עם האָט דאָס מייזעלע קיין גליק!
 נאָר „אַפּטשיג!“ און „אַפּטשיג!“

קאץ און מויד

די קאץ איז אין שטוב אליין,
 דיגט אויב'ן קוימערן, לעקט זיך און וואשט :
 א ווייסע קאץ קוים עפעס גענאשט —
 לעקט זי זיך אָפּ און וואשט זיך דוין...
 אָפּגעלעקט און אויסגעצויגן,
 מיט נחת פינקלען אירע אויגן ;
 מען וועט דערקענען ? — וועט זי שווערן !
 (וועט מען דארפן—פעלט קיין טרערן !)
 „איד געקעבן ? !
 ב'זאל אזוי נישט וויסן פון קיין שלעכטס !
 דאָס איז פאר מיין שוואַך מעגעלע סם !
 ס'הינטל, מן הסתם !
 טפן, טפן ! — וועט טאָן א שפּיי,
 און מוט'ן קעפל : איי, איי, איי,
 וואָס א ביזזי הינטל קען !
 נישט צו באַשרייבן מיט קיין פען !"
 אזוי דאָס אַטלעס־ווייסע קעצל טראַכט.
 פלוצלונג — אין אויג א פינקל !
 פון ערגעץ — אַהא, פון רעכטן ווינקל ! —
 האָט א מיזל שטיל א פיפּן געמאַכט !

אלוץ, איז עס דאָרט ? !
 און אויסגלייך זיך באַלעקט
 און אַראָפּ פון הויבן אַרט
 גיט ווינקל-צו זיך אויסגעשטערקט
 א ברסל ארויף דער זינט, א ברסל קאפּויר,
 און אויסגעשפּיצט דאָס אויגער !
 „פּיפּי“ — דאָס אויגער האָט נישט גענאָרט,
 לויט די קאָץ שטיל, פאַרשטאַרט,
 און וואָרט :
 דאָ וועט עס זיין צווישן די שפּאַלטן !

לויט, דעם אָטעם איינגעחאַלטן,
 א בינזל, צוויי, אַפּער נאָך, —
 קיין צייטן מער פון בייוואָלד...
 דערפילט !
 מאַכט זי צערטלעך, האַרציג-שטיל :
 „בייוואָלד שפּאַצירן וויל ?“
 און עס שפּילט
 איר א האַרפּע אין דער קעל !
 „בייוואָלד וויל צוקער-מעל ? —
 ארויף דער וויל איז אויסגעשניט !“
 „בייוואָלד לעבט ענטפּערט ניט !
 גיט, ווי פון א טויבן-האַרץ א ברוב :
 בייוואָלד, שפּאַצירן קום !

א זון—א מהיח !

— וועסט נישט פועל'ן, ווילדע חיה! —

פיפצט מען איר פון מייזן-לאך :

ערשט גענאשט, ווילסטו נאך ?

און מען לאכט : קראץ-ווערגעלע

וויל כאפן אן ביים גערגעלע ? —

א פייג, א פייג !

אלטע חונט'טע, פארשווייג !

און די קאץ : „הם ושלום !

נישט קיין פתרון, נישט קיין חלום !

כ'עם קיין פלויש, גאט ווייסט, ווי לאנג !

ווייסט איר דען נישט, איך בין קראנק !

איר ווייסט נישט ? ניין ?

קומט און זעט : הויט און ביין !

און אין הארץ שטעכט אזוי !

אוי-אוי-אוי ! אוי-אוי-אוי !

איך אליין שוין שטארבן וויל !

אין מייזל-לעכל ווערט שוין שטיל...

הערט די קאץ נישט אויף צו קלאנגן :

„זאל עמיק מיט מיר וידוי זאגן !

כ'הויך דאך די נשמה אויס !”...

פון לעכל קיינער קומט ארויס...

א מצוה וואלט געוויס געווען...

דאך קיינער וואגט ארויסצוגיין...
 א רחמנות, דאך א קאץ!
 א געפאר אויך, ווען זי עקט!
 גוסעט, — און זי גיט א קראץ,
 שוין א מיזל—אויסגעשטרעקט!

די קאמערדיע ווערט געשטייגערט:
 — קומט, דערלעבט כאטש א נקמה!
 ס'איז אייער קאץ גע'פגור'ט!
 נישט איך רייד, נאר מיין נשמה!
 ברענג מיך כאטש צו דער אדמה!
 כ'האב געזינדיגט, איך ווייס אלליין,
 נאר ווארפט מיך נישט אין מוסט אריין!

דאס מיידן-הארץ, עס האלט נישט אויס,
 אלע — ארויס!
 א לויז מאכן, א קבר גראבן!
 א מיזל וויל א מצוה האבן!
 און מען זעט דאך: אויסגעשטרעקט!
 ווירקלעך, ס'האט די קאץ געעקט!
 פארט א נפש, פארט א שאד!
 מען מאכט ארום דער קאץ א ראד,
 מען מאכט דאס רעדל ענג און ענגער,

און מיט א זיסן און מיט א טרער...
 אונזער קעצל ווארט נישט לענגער,
 א שפרונג אחין, א שפרונג אהער...
 וואָס האָט איר, קינדערלעך, צו זאָרגן, —
 אוראי מייזלעך צען דערוואָרגן!

און איר, קינדערלעך, פאַרשרייבט
 אין די העפטן אייך דעם זאָץ:
 קיין פרומער קאָץ
 נישט געגלייבט!

29

פיר צייטן אין יאָר

פּרילינג, זומער, האַרבסט, ווינטער

(פאַרשטעלונג)

כאַר:

פיר זין האָט אונזער ערד;
זיי גייען נישט צוזאַמען!
איינער נאָכ'ן צווייטן קומט
און באַזוכט די מאַמען...

עס באַווויזט זיך „פּרילינג“ — מיט אַ גרינער צווייג אין
האַנט; (גרינער אנצוג מיט בלומען אויסגעצירט, אַ קרענצל
פון פרימאָווערעס אויפ'ן קאפּ).

זעט, זעט,

דער ערשטער ברודער, פּרילינג, גייט!

פּרילינג:

איך בין אַ לוסטיגע זאך,
ווייל איך אַלעס לוסטיג מאַך —

די מוטער-ערד פרייד באדארף!
 כ'מאך די וואסערן שפרינגענדיג,
 כ'מאך די פייגעלעך זינגענדיג,
 און מיט בלומען אלץ באווארף;
 דאך, איך האק שוין אפ מיין ליד,
 ווייל איך הער מיין ברודער'ס טריט!

(אפ. עס באווייזט זיך „זומער“. — אויפ'ן קאפ אַ רויזן-קראַנץ; דערזעלבער בלומען-אנצוג, נאר פיל בונטער, מיט גאלדענע עפֿל דא צווישן).

כ א ר :

זעט, זעט!
 דער צווייטער ברודער — זומער גייט!

זומער :

איך בין אַ רייכער מאַן!
 וויפיל גאָלד ביי מיר פאַראַן!
 בוימער-שטאַמען — גאָלדענע שטאַנגען!
 און אויף די פעלדער — גאָלדענע זאָנגען,
 גאָלדיג איז דער וואָלקן-וויב,
 גאָלדענע פֿרוכטן טראָגט דער בויב,
 די זון מיט גאָלד פון הימל גיסט, —
 איבעראַל גאָלד נאָר פליסט!

**דאָר, איך האָב שוין אַפּ מײן ליד,
ווייל איך הער מײן ברודער'ס טריט!**

(אפ. עס באַווייזט זיך „האַרבסט“, אַ זאַטער, אַ בייכינער,
אַ קראַנץ פון געלע בלעטער מיט גאלדענע ראַנדן אויפ'ן
קאפּ; אין איין האַנט — אַ קירבעס, אין דער צווייטער —
אַ בינטל טרויבן).

כ א ר :

**זעט, זעט
האַרבסט — דער דריטער ברודער גייט!**

האַרבסט :

**איך דאַרף קיין בלומען און קיין גאָלד,
עפעס אנדערש האָב איך האַלט!
בלומען, קוויטן, — צו וואָס? נאָך וואָס?
כ'בין אַ סטאַטעק — אַ באַלבאָם!
איך מאַך בעסער!
אויבמאן אלערליי אין פעסער,
קרויט און גורקן — איינגעזייערט,
תבואות אלערליי — געשייערט;
עופות אלערליי, וואָס פעטער!
איך בין אַ גוט־פאַרזאָרגטער מאַן!
גאָלד אַ ביסל — אויך פאַרמאָגן!
אויף די ראַנדן פון די בלעטער!**

דאך, איך ענדיג שוין מיין ליד,
ווייל איך הער מיין ברודער'ס טריט!

(אפ. עס באווייזט זיך ווינטער, אין אַ ווייס העמל, ווילד,
די האר צעשוויבערט. נעלע, בלויז הענט און פיס).

כ א ר :

זעט, זעט!
דער לעצטער גייט! ווינטער גייט!

ווינטער :

ווי איר זעט מיך, אין איין העמל,
און צעשוויבערט, נישט פארקעמט,
קען איך אייך נאָר קראַפּט באַווייזן, —
וואו איר כאַפּט מיך אָן — אָן אייז!
יעדעס גליד!
און דאָס אייזן ברענט און גליט!
און ליג דערביי
אויפ'ן גרעסטן פראָסט אין שניי
אין העמל, מיט בלוזע הענט און פיס!
און ווערט מיר מוזאס,
און ווערט מיר קיל,
הויב איך אָן מיין ווינטער־שפּיל!

צעלויף איך זיך און מאַך אַ ווינט,
 לויף איך האַסמיגער, — אַ שטורעם
 און קער דעם שניי פון דאָך און טורעם,
 און הויב אַ שטויב און מאַך אייך בלינד,
 מיט אַ ווייכן שטויב פון שניי!
 און בלאָז דערביי
 אויף אינסטרומענטן אַלערליי!
 אַ באַנדע מוזיקאַנטן ציט!
 און ווער איך מיר,
 שטיל, מוזיק!
 כ'לייג מיך אויפ'ן שניי צוריק,
 שטומען אַלע מוזיקאַנטן!
 און בין אויך רייך! כ'האַב בריליאַנטן!
 אָבער זאָמלען איז מיר פרעמד;
 איך האָב קיין טאַשן נישט אין העמד!
 דאָך איך ענדיג שוין מיין ליד!
 אַ וואַרימקייט פון ערגעץ ציט!
 איינגעהויצט! מענטשן פיל!
 שוין, געענדיגט האָט מיין שפּיל!

כ א ר :

עם איז וואָר! עם איז וואָר!
 זיך באַנייען וועט דאָס יאָר.

פאַרשיידנס

30

דער טענענבוים אַדער די שבוועה

אָ טענענבוים, אָ טענענבוים!
ערלעך ביזנאָ און געמאָר,
ווען גיין ביזנאָ גישט נאָר אין באַר, —
און ווענענבוים — אין פראַכט און שפּרי!

אַלץ וואָלסטו אַרש, אָ טענענבוים!
ווען ווענענער לאַזט דער ווענענער:
וואָס אַלץ פרייטענערעס געשעפּן
און אַלץ פרייטענער אַפּגעקערט!

ווענאָ! נאָר גישט ווען טענענבוים!
דער טענענבוים שטאָלט און גראַד,
אין וואָס, איר ווענאָ, גישט געשטאַנד, —
וואָס אַלץ נאָרלעך ווי געוואָלט!

אָ טענענבוים, אָ טענענבוים,
 כ'ליב דיר, טענענבוים, און זער!
 צו זיין, ווי דו — איז מיין באַגער,
 און וועל זיין, ווי דו, איד שווער!

כ'וועל זיין, ווי דו, אָ טענענבוים!
 די בעסטע צייט, די ערגסטע צייט, —
 קיינמאָל איד די פארב פארבייט,
 און בין, ווי דו, אויף אלעם גרייט!

א גרוס פון טאטן

איך גיי ארויס פאר דער טיר,
פליט א פייגעלע אראפ צו מיר,
א קליין פייגעלע פליט אראפ
און עס שטעלט זיך פאר מיר אָפּ!

ס'פייגעלע—מיר אומבאקאנט—
א פייגעלע פון ווייטן לאנד!
עס האט פאר מיר א קניקס געמאכט,
פון טאטעשי א גרוס געבראכט!

דער טאטעשי גריסט און קושט...
— א פייגעלע, צי ווייסטו נישט,
ווען זיין קינד ער צו זיך נעמט?
זאג אים, דאס מיינ הערצל קלעמט...

פלי און זאג אים, פייגעלע קליין,
אז איך בענק נאך אים אין איין,
אז דער מאמען איז אויך שלעכט
און זי וויינט אויך גאנצע נעכט!

דער יתומה'ס בריוועלע

דער מאמען שרייבט איר איינציג קינד,
 כאטש עס אויף, דו ליבער ווינט!
 און מ'דאג ארויף אויף יענער וועלט
 צו דער מאמע'ס געזעלשאפט...

נישט צו טרינקען, נישט צו עסן,
 און זיי הייסן דיר פארגעסן!
 שלאפן אויף א הארטן קאסעטן...
 איר קען שלאפן, איר קען פאסעטן...

הער די שווערסטע לאסטן מ'דאגן,
 לאזן זיי גאר בייך נישט שלאפן,
 מאמע מוטער, מאמע מוטער!
 איר, זיי שרייבן בייך בייט ריטער...

זיי ווילן בייך גאר וויינען הערן,
 און איר, מאמע, האב קיין טרערן,
 ליג איר, מאמע'ס, און ציטער
 איז בייך ביטער, מאמע מוטער!